


# MBUNDANA

 . . . na laka ya munu, samu na mingi, balukutakanu kumi na tanu na Arizona. Beto me lutisa bantangu ya kitoko. Mfumu Yesu me sakumuna beto mingi, kulutila mingi. Ba me meka na kusadila fioti mayele ya Mfumu, mu banza, ti ya kele mbote na kutuba yawu mutindu yayi, na kukwendaka na kisika yayi mpe na kutulaka tiya, ntete. Mu kwendaka bilumbu mingi na ntwala, mu vwandaka na balukutakanu kumi to kumi na zole na mabuundu nionso ya nene yina me zabana mingi na Phoenix, Sunnyslope mpe Tempe mpe Mesa mpe na kizunga yayi nionso, mpe yina me tula tiya fioti na kizunga nionso mpe na manima mu me twadisa yawu nionso na bankokila tanu ya lukutakanu mosi ya nene. Mpe ya vwandaka lukutakanu ya kulutila nene beto kuzwaka na Amérique du Nord. Ya vwandaka lukutakanu mosi ya nene. Madia ya suka ya kulutila nene, mpe—mpe diaka diyoto na nkokila yina.

<sup>2</sup> Mu lendaka ve kaka kutuba bantu yikwa kuzwaka Mpeve-Santu. Ya vwandaka—ya vwandaka na mutindu ya kutuba ve bantu yikwa kuzwaka Mpeve-Santu, mpe bantu yikwa belukaka mpe—mpe bantu yikwa kuzwaka mpulusu, ya—ya kele kaka kitoko. Na yina beto ke vutula matondo na Nzambi mutindu beto ke mona ntangu ke kwenda na ntwala. Bantu ya nene mingi me kota. Mosi na kati ya . . .

<sup>3</sup> Yayi ke sala mbote mingi na Mpangi Neville. Mu me mona longi mosi ya Presbytérien, ya Lukolo ya kulutila nene ya ba-Presbytérien na . . . na yinsi yayi, ke kina na Mpeve. Oh, la la, ya vwandaka kieleka diambu, yandi kuzwaka Mpeve-Santu. Na manima yandi tubaka na munu, yandi tubaka, “Mu me kuzwa mosi ya ba-bande ya nge.” Yandi tubaka, “Ya vwandaka ve mbote mingi.” Yandi tubaka, “Ya vwandaka fioti ya kulunga ve, kasi,” yandi tubaka, “Mu nataka yawu kaka na lukolo ya munu mpe mu bulaka yawu.” Mpe yandi tubaka. . . Mutindu yandi kele muntu ya nene na psychologie kuna, yandi vwandisaka bawu nionso swi. “Mbote, bawu kuwaka Yawu mbala mosi, na mutindu nionso,” yandi tubaka. Mpe yandi tubaka yandi vwandaka . . .

<sup>4</sup> Mpe yandi tubaka ti na manima yandi kuzwaka Mpeve-Santu, yandi bandaka na kukina na Mpeve na yinzo-Nzambi ya yandi, mpe ba tubaka, “Révérend, wapi ntangu nge ke longuka mutindu ya malu-malu ya kukina?”

<sup>5</sup> Yandi tubaka, “Ntangu dibuundu ya munu ke longuka yayi.” Mu banzaka ti ya vwandaka mbote mingi, beno zaba, bukuluntu ya ba-Presbytérien, yinga, tubaka, “Ntangu dibuundu ya munu ke longuka yayi.” Na yina ya kele kima ya mbote. Kaka mutindu

mwa bébé ya fioti, ya kele ya malu-malu samu na yandi ata ti yandi me . . . Mbote, beno zaba makuki yina ya zolaka kuvwanda na yawu, yandi yina kele professeur ya psychologie na Lukolo ya kulutula nene ya ba-Presbytérien na Boston, mbote, ya kele na Etats-Unis.

<sup>6</sup> Mu monaka mosi ya ba-chirurgien ya nene ya ntima ya Mayo kulonga Nsangu ya mbote na Mpeve mpe ke tuba na bandinga ya malu-malu. Oh, la la! Mu monaka spécialiste yankaka, yina vwandaka Adventiste du Septième jour, yina katukaka . . . Yandi vwandaka spécialiste na ntima mpe laka diaka, mpe yandi, bakala ya kiboba, kuzwaka mbotika ya Mpeve-Santu. Yandi kuzwaka Yawu. Na nkokila mosi mu tentikaka maboko na zulu ya yandi kuna na kulwale, mpe yandi kuzwaka Mpeve-Santu. Na yina beto kele . . . bima mingi yina Mfumu ya beto me sala yina beto ke vutula matondo samu na yawu, mpe mingi-mingi na mutindu beto me mona yawu na ntangu yayi.

<sup>7</sup> Na yina mu tubaka na bawu, “Beno me bakula ngunga yayi ntangu bamwense yina kulalaka me banda na kulomba mafuta?” Ya vwandaka na ntangu yina Bakala ya makwela kwisaka, mpe bantu, Bayina vwandaka ya kukubama kotaka. Oh, mu ke na kiese mingi na kuzaba ti beto ke zinga awa na bilumbu yayi ya nsuka. Beno me mona? Mu ke kwikila ti beto ke zinga kati na mosi ya bantangu ya kulutula nene yina yinza me zabaka ntete ve, kaka pene-pene ya Nkwizulu ya Mfumu. Ya kele mbote ve? Beno banza yawu, ntama mingi ve, Masonuku nionso me lungisama! Mpe na yina beto ke vingila Yandi na konso ntangu yina. Mpe beto lendaka zinga na kivuvu yina, ti, ya lendaka salama na konso ntangu yina. Beno vwandaka ya kukubama, na bisambu!

<sup>8</sup> Kati na mosi ya masolo ya munu bubu yayi, munu, na mosi ya yawu, mu kutanaka na missionnaire mosi me katuka na Formosa, kento mosi ya lukumu, ya bamvula makumi sambwadi na tatu, mpe yina vwandaka monana na bamvula makumi yiya na tanu. Mpe yandi me bikala Demoiselle, mpe ya fwana vwanda mwana-kento mosi ya kitoko. Mpe yandi tubaka ti yandi me kukula na kati ya dibuta ya Baklisto kisika “yinga” zolaka kutuba yinga, mpe “ve” zola kutuba ve. Mpe yandi me kukula na malongi yina ya ngolo. Mpe yandi tubaka, “Mpangi Branham, pene ya bamvula, oh,” yandi tubaka, “pene ya bamvula nana, mu banzaka ti mu pesaka luzingu ya munu na Mfumu Yesu.” Yandi tubaka, “Pene ya bamvula kumi na zole, longi mosi ya denomination bendaka mingi luzingu ya munu, yina tubaka na munu ti mu fwana kuzwa lusakumunu ya zole,” mpe yandi tubaka, “mpe ba vunaka munu mingi na yawu.” Kasi yandi tubaka, “Pene ya bamvula kumi na sambwadi, mu kuzwaka kieleka Mpeve-Santu.” Mpe yandi me vutuka ntangu yayi samu na kumeka na kuvumbula na mpongi mwa mabuundu yankaka ya ba-Baptiste yina ke na kulala. Yandi tubaka kana—kana ya vwandaka na kima yina yandi monaka yina vwandaka ya

“kufwa,” yandi mosi kele Baptiste, yandi tubaka, “ya kele mabuundu yayi ya kufwa ya ba-Baptiste awa.” Yandi bokilaka yawu “bayinzo ya bamvumbi.”

<sup>9</sup> Mu tubaka, “Mbote, mu banza ti ntangu beno kele na ndilulu ya bitumba. . .” Mu banza ntangu yayi yandi kele. . . Beno banza kaka, munu, na bamvula makumi tanu na zole, yandi vwandaka missionaire na ntwala mu butuka. Na yina mu banza ti mu me kuma kiboba samu na kukwenda na kilanga ya kumwangisa nsangu. Mpe mu banza, “Oh, lemvočila munu, Mfumu.”

<sup>10</sup> Mpe yandi, ya kele mbote, na kikesa mpe na luzabu mutindu ya lendaka vwandaka. Na manima yandi tubaka na munu banzingulu yina yandi kuzwaka na nzila, mpe wapi mutindu ti ba vwandaka na nsatu ya Nsangu ya mbote na Formosa mpe—mpe na Chine, mpe na Japon, mpe nionso yina. Na yina ba katulaka yandi na kilanga ya kumwangisa nsangu, yandi tubaka, “Nge lendaka ve kukwenda na bilanga ya kumwangisa nsangu na manima beno me lutisa bamvula makumi sambwadi, beno zaba.” Na yina ba katulaka yandi kuna. Kasi yandi ke zola ve kuvwanda kukondwa kusala kima mosi, yandi ke kwenda na balukutakanu yayi nionso ya ba-Baptiste. Mpe yandi tubaka, “Billy Graham,” yandi tubaka, “mutindu ya yandi ya kunata nsangu ya ba-Baptiste, vwandaka pesa nsoni na dibuundu ya ba-Baptiste.” Yandi tubaka, “Yandi ke nata bawu ntama mingi ve samu bawu kuzwa Mpeve-Santu,” yandi tubaka. Oh, mpangikento, nge kangama na yawu. Ya kele mbote. Yandi tubaka, ba-Chinois yina kuna, yandi tubaka ti ya vwandaka bika bawu kaka na kukwenda kutuba, “Beto me kwikila Yesu Klisto.” Yandi tubaka, “Yina vwandaka mbote mingi,” kasi yandi tubaka ti ya vwandaka bika bawu kaka kuna tii kima mosi ke salama, na yina ba vwandaka kukuma Baklisto ya kieleka.

<sup>11</sup> Mu tubaka, “Ya kele mutindu ya ke vwandaka, mpangikento. Tuba na bawu kaka, ba vwanda kuna tii kima mosi ke salama.”

<sup>12</sup> Yinki ke salama kana bantumwa zolaka kutuba, ntangu yayi, na manima ya bilumbu yivwa, “Beto ke kwikila ti beto me kuzwa Yawu, beno me mona, beto ndima Yawu kaka na lukwikilu mpe beto landila kisalu ya beto.” Beno me mona, ya zolaka sala ata fioti ve. Ba vingilaka kuna tii kuna ba zabaka ti kima mosi me salama. Mpe yawu yina kele diambu samu na beto bubu yayi, beto ke bikala ve ntangu mingi. Mbote, yawu yina ke sala ti na manima beto ke zinga konso luzinguzi yina, beto ke sala nionso yina, kukondwa yina ke kwamisa beto, samu beto ke bikala ve ntangu mingi. Bubu yayi beto kele na kati, mbasi beto kele na nganda, mpe mutindu *yayi* mpe mutindu *yina*. Kana beto ke bikala ntangu mingi ti beno ke kota mpe beno ke kanga kielo na manima ya beno, na ntangu yina beno ke bikala kuna. Ba me tula beno kidimbu tii na kilumbu ya mpulusu ya beno. Mu ke na kiese mingi samu na yawu.

<sup>13</sup> Mpe beto vwandaka na ntangu mosi ya nene, mutindu mu me tuba, na Phoenix mpe kuna na kiwanda nionso mpe Baklisto mingi yina kele kuna, mingi na kati ya bawu me simba ngwi na ngolo nionso.

<sup>14</sup> Mu mataka na zulu ya Mongo ya Sud, kento ya munu yina kele kuna na manima, na munu. Kilumbu mosi ntangu, bankundi, mpangi ya munu ya bakala, Doc, ke baka bana-bakento zole, mpe—mpe Mpangi-bakala mpe Mpangi-kento Wood ke baka mwana yina ya bakala, mpe munu na kento ya munu salaka nzietolo ya zole ya makwela. Mpe yandi tubaka, “Bill, nge zaba, yayi ya ntete vwandaka mingi nzietolo ya makwela kulutula yina ya ntete.” Yandi tubaka, “Ntangu ya ntete beto kwendaka na nzietolo ya makwela, kima mosi kaka mu salaka vwandaka kuvwanda na kati ya camp mpe kuingila nge vutuka na kuzomba,” yandi tubaka.

<sup>15</sup> Mu vwandaka na mwa mayele mosi, beno zaba. Mu banzaka, “Mbote, ntangu yayi, mu kele ve na mbongo mingi.” Mu bumbaka na kati ya bwati ya levile, mbongo mingi samu na kusala nzietolo ya kuzomba, mpe na automne yina mu zolaka kwelana. Na yina mu banzaka, “Mu ke vukisa yawu nionso kintwadi,” beno zaba. Mpe—mpe ntangu mu zolaka kwenda na nzietolo ya kuzomba, ya zolaka vwanda diaka na nzietolo ya makwela, beno zaba, mpe na yina beto vukisaka nionso zole. Kasi na mbala yayi beto futaka samu na yawu mpe ya kieleka beto kwendaka kuna, mpe, na yina, beto me lutisaka bantangu ya kitoko.

<sup>16</sup> Mpe mingi na kati ya beno bantu ya tabernacle vwandaka kuna. Mu ke kwikila ti Mpangi Sothmann, dibuta ya yandi yina kele kuna na manima, mpe Mpangi Tom Simpson mpe bayankaka, mpe Mpangi Maguire, mpe beto nionso me lutisa bantangu ya kitoko kati na Mfumu.

<sup>17</sup> Mpe na yina beto mataka kuna na zulu ya Mongo ya Sud, yina kele kaka na sud ya Phoenix, mpe beto kwendaka ntama ya pression yina kele kuna. Hum! Pression yina kele ya mbanza ya bilumbu yayi! Kuyituka ve ti ntangu bantu ke banda na kukuma mingi na zulu ya ntoto, disumu, mpe mambu ya yimbi ke kota. Mpe mu talaka kuna na zulu, mpe na kisika yina ya zulu beto vwandaka ya kuvwanda beto lendaka tala kiwanda ya Phoenix, mu tubaka na kento ya munu, “Mu ke kukiyufula bambala yikwa, kubanda beto me vwanda awa na minuti kumi na tanu, ti bambala yikwa beto me baka Nkumbu ya Mfumu na mpamba na mbanza yayi?” Hum?

<sup>18</sup> Pene, mbote, kana beto baka bizunga nionso, mutindu Tempe mpe—mpe Sunnyslope, mpe bisika nionso yankaka, mu banza ti beto lendaka vwanda na bantu pene ya difuku mosi na kiwanda yayi. Mu tubaka, “Bamvula nkama tatu me luta ya vwandaka na kima mosi ve kasi ba-cactus na ba-coyote awa. Mpe mu banza,

na meso ya mfumu, ya ke vwanda mbote kana ya ke vwanda diaka mutindu yina.” Ya kieleka. Ata ti ba me tunga mbanza ya nene—ya nene kuna, mpe bayinzo ya kitoko mpe nionso yina, ya kele kitoko. Kasi ya zolaka vwanda mbote, ya zolaka vwanda mbote mingi kana babakala mpe bakento zolaka tambula kuna na babala-bala na maboko ya bawu na zulu, ke kembila Nzambi mpe ke vutula na Yandi matondo. Kasi, na kisika ya yina, ba ke zenga ndefi, ba ke sala bafeti. Kana civilisation me kota kisika mosi, mpe mambu ya yimbi ke kota kuna.

<sup>19</sup> Mu tubaka, “bantu yikwa me sala pité mazono na nkokila, na mpimpa me luta na kati ya mbanza yayi! Bantu yikwa me lawuka malafu! Mabuta yikwa . . . Mambu ya yimbi yikwa—yikwa me salama na kati ya mbanza yayi ya nene, na ngunga yayi me katuka na kuluta!”

<sup>20</sup> Mpe kento ya munu tubaka na munu, yandi tubaka kima mosi na ntangu yina mutindu yayi, mutindu mu vwandaka banza na yawu, “Yinki kele mfunu ya kukwisa awa? Samu na yinki nge me katuka na yinzo samu na kukwisa awa?”

<sup>21</sup> Na yina mu tubaka, “Beno tala yina ya kele. Na manima ya nionso yayi, yina ke talisa yina ya mingi, kasi ya kele na yina ya mwa fioti kuna. Bisambu yikwa ya lukwikilu mataka kuna mazono na nkokila kuna, na ntangu bantu vwandaka kwenda na kusambila?”

<sup>22</sup> Mpe Yandi vwandaka mbote mingi samu na beto ti mabuundu vwandaka ya kifuluka mingi na ntwala ya kudinda ya mwini, ti ba lendaka ve kukota na kisika yina vwandaka na nziunga ya bawu. Mpe ba-organisation ya bawu mpe nionso yina, mpe Mfumu tiamunaka Mpeve ya Yandi mpe sakumunaka bawu. Mpe mu bondilaka bawu ata fioti ve, mu bulaka ngolo na Nsangu ya mbote. Mpe na bantangu yankaka, ya kieleka, ya ke sala mpasi, kasi mu me zaba ve mutindu yankaka. Yawu yina ke sala ti ya sala mpasi kuna na kati. Na yina ya ke sala diaka mpasi mingi na Tribunal ya Lusambusu kisika beto ke kutana na yawu. Na yina, na yina, ya vwandaka kima ya nkembo. Mpe beto ke zola kuvutula matondo na dibuundu yayi awa yina sambilaka samu na beto mpe simbaka mbote samu na beto, mpe—mpe me bumba beto na kulunsi.

<sup>23</sup> Mpe ntangu yayi mutindu mu me vutuka na yinzo, mpe mu kele awa, mpe mu zolaka kwisa na suka yayi ntangu yankaka samu na kusambila samu na bambevo. Mu ke na bantu mingi ke na kuingilaka samu na kusolola na munu, ya kele na mambu yina mu me tala na bilumbu zole to tatu me luta kubanda mu me vutuka, mambu yina vwandaka vingila ngonda mosi kubanda mu kwendaka. Na yina ba ke meka na kubokila bawu na nswalu nionso, na bisika nionso yina bawu kele.

<sup>24</sup> Kana Mfumu kuzola, pene ya basabala zole diaka, mu ke kwenda na Tucson, yina kele kuna na sud. Mpe ntangu yayi

bantu ya mumbongo mbala yayi, samu ti beno sambila samu na yayi. . . Mu ke zolaka ata fioti ve kusala kima mosi tii kuna ntete mu ke kwikila ti ya kele luzolo ya Mfumu. Ntangu yayi, lukutakanu yina ke kwisa ke vwanda na Modesto mpe katuka kuna na Washington, kizunga, ya Washington, mpe na Zurich, na manima na Palestine, na manima na Afrique du Sud. Mpe nionso yina ke salama kati-kati ya ntangu yayi mpe Ngonda ya sambanu. Mpe ba me bokila munu samu na kulonga na balukutakanu yayi nionso. Mpe ya lendaka kupesa munu ntangu ya kukwenda diaka na Afrique du Sud. Ba ke bokila, konso ngonda beto ke kuzwa balubokilu. Kasi kana mosi. . .

<sup>25</sup> Ya ke na nkabwani ya nene na mabuundu, mabuundu ya ba-Pentecotiste. Mpe kana beno kwenda na lweka mosi, yina yankaka ke vwanda ve na kima ya kusala na yawu. Mpe ba ke wisana ve na kati ya bawu, na yina mu me vwanda ntama ya bawu pene ya bamvula tanu na lubokilu mosi na kati ya ntima ya munu samu na kukwenda kuna. Mpe ntangu yayi, ntangu yankaka kana bantu ya mumbongo ke yamba munu ya ke sala ti mu vutula ngwisani, ba kele ya bimvuka zole, beno me mona, mpe na yina bawu nionso ke vwanda kuna. Bawu nionso fwana kukwisa mpe kuwisana na yawu samu bansatu ya bawu ya mbongo ya mabuundu ya bawu—ya bawu kele kuna, na yina ba fwana kwisa samu na kuvulusa kizizi ya bawu, beno me mona. Na yina ntangu yankaka ya lendaka vwanda luzolo ya Mfumu, kuna, mu zaba ve. Ya ke monana mbote, kasi mu zaba ve.

<sup>26</sup> Na manima, Mpangi Borders me pesa munu itinéraire, to, balubokilu, samu na mvula yayi. Mpe, ya kieleka, ya vwandaka buku mosi ya fioti mingi na *yayi* ya balubokilu ya bisika nionso, yina me kwisa kubanda Noël me luta. Ya kele mingi samu na mpeve ya muntu na kumeka na kukabula yawu, na yina mu me ndima ntete ve mosi na kati ya yawu. Mu ke sala kaka lukutakanu mosi, mpe mu ke vingila samu na kumona kisika Mfumu ke tuba na munu na kukwenda katuka kuna, na yina mu ke kwenda na kisika ya kulanda, mpe na manima na kisika ya kulanda, mpe bisika nionso Yandi ke tuba na munu na kukwenda. Na yina, beno sambila samu na munu.

<sup>27</sup> Mu ke bambuka moyo na mvula me luta, kuna na Mpangi-bakala. . . to Mpangi-kento Cox yina kele kuna, ntangu Mpangi Arganbright bokilaka munu na kusala nzietolo yayi kuna na Anchorage. Yinki zolaka salama kana mu kwendaka kuna na kubanzaka kaka ti ya vwandaka mbote?

<sup>28</sup> Ntangu yayi, mu vwandaka banza na yawu, *kubanza*, mu me longaka dilongi yina. Mu tubaka ntangu mu kwendaka kuna, mu tubaka na bampangi yina ke kipaka ba-bande, “Beni sala bande mosi ve. Beni sala bande mosi ve kuna, mu ke longa malongi ya mutindu mosi mu longaka awa.” Mu banza ti mu longaka mosi yina mu longaka awa, yina yankaka vwandaka nionso ya malu-malu. Mpe Mpangi Maguire bakaka yawu nionso, na bande.

<sup>29</sup> Kubanza. Na yina kana mu zolaka kwenda, *na kubanzaka* kuna, ya kieleka ya zolaka salama na mutindu ya luswaswanu, vision zolaka ve kusalama. Kasi vision salamaka, mpe beno nionso me zaba yawu, wapi mutindu Mfumu me sakumuna mingi.

<sup>30</sup> Ntangu yayi, ya kele na kima yankaka yina ke vwandaka na ntima ya munu kubanda ntama. Dibuundu, beno sambila samu na yawu. Beno nionso awa me zaba yawu kubanda mu vwandaka mwana-bakala ya fioti mu ke sepelaka ata fioti ve na kizunga yayi. Mu ke vwandaka ntangu nionso na nsatu ya nene na ntima ya munu ya kukwenda na Weste. Mpe mu ke bambuka moyo ntangu mu vwandaka zenga matiti samu na bokiló ya munu ya kento kuna na mwa yinzo mosi yina vwandaka. . . yina vwandaka ya dibuundu awa, kisika mosi kuna. Mu vwandaka ya kuvwanda na bimatinu, mpe Mpeve-Santu tubaka na munu, Yandi tubaka, “Mu ke sakumuna nge mingi ve tii kuna nge ke tumama na Munu, mutindu Abraham.” Beno me mona? Mpe, Abraham, Nzambi tubaka na yandi na kukabwana yandi mosi mpe na kukwenda yandi mosi. Mpe, ntangu yandi salaka yawu, yandi kwendaka na tata ya yandi, mwana-mpangi ya yandi. Mpe tii kuna Abraham tumamaka ya muvimba na Nzambi, ya ke na ntangu yina kwisaka kulungisama ya muvimba ya yina Nzambi silaka yandi. Mpe yina vwandaka kanga munu, mosi ya bima ya nene yina vwandaka kanga munu awa, vwandaka mama ya munu. Beno me zaba yawu. Mpe ntangu yayi mama me kwenda kuvwanda na Mfumu Yesu. Mpe mu—mu zaba ve yinki nzila kulanda, yinki kusala, na yina beno sambila samu na munu.

<sup>31</sup> Ntangu yayi, Mpangi Neville, mu kwendaka kuna na estrade, mu banzaka, “Mbote, mu ke kwenda kuna.” Muntu mosi kukutanaka na munu mpe tubaka, “Oh, ba kele na lukutakanu ya kulunga na nkokila yayi.” Yandi tubaka, “Ba ke vwanda na kisalu ya malongi, kisalu ya bankunga, kisalu ya bisambu, mpe na manima nsisani, na manima yandi tubaka ti ba kele—ba kele na kusukula makulu, mbundana, mpe kisalu ya mbotika.”

<sup>32</sup> Mu banzaka, “Mpangi-bakala ya mputu! Oh! Oh, nionso yayi, mu zaba yina yawu kele, mu banza na manima kulonga ngolo na suka yayi.” Ntangu yayi, mu banzaka, “Mu ke luta kuna, ntangu yankaka yandi ke zola ti mu pesa mbundana.”

<sup>33</sup> Mpe yandi tubaka, “Nge ke zola kulonga samu na beto kana nge me twadisama na kusala yawu?” Na yina mu zaba yina ya zola kutuba. Na yina mu vutukaka mpe mu sonikaka mwa Masonuku awa mpe mu bakaka mwa ba-note, mpe mu banza ti Mfumu ke sadisa munu na kulonga kaka Nsangu mosi ya nkufi ya bangunga pene ya yiya, mpe na yina beto ke vwanda na kusukula makulu ya beto—ya beto, na manima beto ke vwanda na mbundana. Na manima, mpe, oh, munu, ntangu yankaka mu ke manisa na ntwala ya yayi. Ve, mu vwandaka kaka kusala nsaka na nge. Pene ya minuti makumi zole, makumi tatu, na

manima beto ke vwanda na mbotika, makulu- . . . Yinki ke landa yayi, mbundana? Mbundana ke landa yayi, na manima kisalu ya mbotika.

<sup>34</sup> Ntangu yayi, beto ke na kiese ti beno ke baka mbotika. Ntangu yayi, kana Nzambi ke zola mpe yina me sepelisa Yandi, mpe pasteur me sepela mpe bantu, Lumingu ke kwisa na suka mu ke vwanda awa samu na kusambila samu na bambevo, mpe kulonga, kana Mfumu me zola, Lumingu yayi ke kwisa, samu mu banza na Lumingu yina ke landa mu ke kwenda diaka. Mpe ntangu yayi ntangu mu kele kuna, mu ke zolaka kukwisa mpe—mpe kulonga awa, samu Mpangi Neville na munu, beto ke monana mutindu bampangi yina ke salaka kintwadi, mpe beto—beto ke zolanaka mosi na yankaka, mpe beto—beto—beto ke zola kubikala pene-pene mpe kusadisana mosi na yankaka mutindu . . .

<sup>35</sup> Yayi ke monana mutindu kuvweza, kasi mu ke na kivuvu ti ya ke wakana ve mutindu yina samu na nge, Tata Cory tubaka kilumbu mosi, yandi . . . Mu vwandaka na campagne ya minda, mu vwandaka kuteka ba-ampoule samu na kompani. Mpe yandi sumbaka kinkuku ya nene ya ba-ampoule ya mingi samu na bamvula yiya to tanu, mu balukaka mpe mu sumbaka Ford na yandi. Yandi tubaka, “Billy, mu ke kwikila ti beto ke sadisanaka kaka mosi na yankaka.” Na yina, yawu yina, beto ke sadisanaka na ntangu yina beto kele na nsatu. Na yina yawu yina—yawu yina. Beto me zaba wapi mutindu kupesana lusalusu mpe sadisana mosi na yankaka.

<sup>36</sup> Ntangu yayi, beto kwenda na kitini ya kieleka ya yawu ntangu yayi, mpe kana mu me sala kifu ve, mu banza ti mu me mona Mpangi Beeler kuna na manima na nsongi, mpangi-bakala yankaka ya longi. Mpe bubu yayi ntangu mu me luta kuna, Mpangi Junie Jackson vwandaka kuna na kati ya lupangu na Mpangi Creech. Ba ke vwandaka na kisalu awa bantangu yankaka? Kisalu ya mbotika, mu ke mona. Mbote mingi, beto lendaka kutula masa samu na bawu kana ba ke baka ba-candidat. Beto—beto kele na masa ya kulunga, mbote mingi.

<sup>37</sup> Na yina ntangu yayi, mutindu beto ke vwanda na mbundana, mu banzaka ti ya ke vwanda mbote kana mu ke tuba na zulu ya mbundana kaka na minuti fioti.

<sup>38</sup> Ntangu yayi, na ntwala beto ke belama na Ndinga, beto tula nionso na lweka ntangu yayi, mpe mitindu ya beto nionso ya kimwana mpe bumwana, mpe—mpe beto belama na Mvwandulu ya Nzambi na kisambu. Beto sambila. Ntangu yayi na bayintu ya beto ya kukulumusa, mpe mu ke tula kivuvu mpe bantima ya beto, kana ya kele na lombilu na kati awa yina ke . . . beno ke zabisa yawu na Nzambi, mpe beno ke zola ti mu bambuka moyo na beno na ntwala ya Nzambi, beno ke zola kaka kuzabisa yawu



na kutelemisaka diboko ya beno na Nzambi. Bikwa ti Nzambi kupesa mvutu na lombilu ya mosi na mosi.

<sup>39</sup> Nzambi ya Ngolo nionso, Tata ya Mfumu ya beto Yesu Klisto, Yina vumbulaka Yandi na lufwa mpe vwandisaka Yandi na diboko ya kibakala ya Kimfumu, ke zinga ntangu nionso samu na kusambila samu na bima yina beto ke kwikila ti Yandi salaka samu na beto, mpe beto ke ndima yawu kele mutindu yina. Beto ke sambila Mfumu Nzambi, ti Nge lemvočila beto masumu ya beto, na nkokila yayi. Oh, beto ke zola kubikala na nsi ya Menga ntangu nionso, samu beto me zaba ve yina lendaka salama. Beto ke mona ti, bima nionso me kuma na nsuka, Mfumu, ti nkwičulo ya Mfumu me kuma pene-pene. Mpe beto ke zola kusala nzietolo ntama ve. Mpe na yina ntangu beto ke banza na nzietolo, beto ke banza ti ya kele ba-valise, mpe—mpe bilele yankaka mpe basapatu yankaka. Kasi wapi luswaswanu na nzietolo yayi! Ya kele ve kukanga bifunda; ya kele kukangula yawu, kubika bima. Mutindu kisadi ya Nge ya nene, Paul, tubaka na Buku ya ba-Hebreux, kapu ya 12, “Beto ke losa bizitu nionso mpe kukondwa lukwikilu yina me simba beto, samu beto kukima mbangu na mvibudulu tii na nsuka.”

<sup>40</sup> Mpe beto lendaka ve ntangu yayi kupesa profesi ya bima ya mbote samu na yinza ya bilumbu yayi. Kima mosi kaka yina beto lendaka kupesa profesi kati na Mpeve kele mambu ya kiadi, bampasi, bakuningana ya ntoto, bitembo ya nene, mwini na ngonda ke manga na kusema, dibuundu na nsungi ya Laodicée, Klisto na nganda ya kielo, ke konkota samu na kukota. O Nzambi! Kaka mutindu Michée na ntangu yina, wapi mutindu ya lendaka kusakumuna Achab ntangu profesi vwandaka me telemina yandi? Ntangu profete yina ya nene ya ngolo, Elie, kwendaka na ntwala ya yandi, mpe samu yandi kufwaka muntu yina zabaka diambu ve, Naboth, na yina yandi tubaka, “Bayimbwa ke lekita menga ya nge.” Na yina wapi mutindu Michée lendaka kupesa profesi samu na bima ya mbote?

<sup>41</sup> Wapi mutindu bana yina me fuluka na Mpeve ya bilumbu yayi lendaka kupesa profesi ya mambu ya mbote na kimvuka ya bantu ya masumu, bayina ke kipaka diambu ve yina me tula Mfumu na nganda? O Nzambi, beto ke mona kaka na ntwala ya beto ndudi ya lusambusu. Mpe beto ke boka na bayina ke tambula ve na mutindu ya kusungama, “Beni tina na Mfumu, samu Yandi kele Ditadi na kati ya ntoto ya kuyuma! Yandi kele Kisika ya kubumbama na ntangu ya kiteμπο. Mpe Nkumbu ya Mfumu kele Yinzo-zulu ya Ngolo, mpe bantu ya mbote ke bumbama na Yawu mpe ba ke kuzwa lukengolo.” Wapi mutindu beto lendaka banza na bambanza yayi ya nene ya kubumbama, yina ba me tungaka, mpe ntangu yina vwandaka landa . . . na manima muntu yango me kota na kati ya yinzo-zulu, yandi vwandaka na lukengolo, kima mosi ve lendaka simba yandi. O Nzambi, bika beto kima mbangu mpe beto kwenda na

nswalu nionso na Mfumu, samu Yandi kele Kisika ya beto ya kubumbama mpe Ngolo ya beto, mpe lusalusu yina ke kondwaka ata fioti ve na ntangu ya mpasi. Na yina, na kumonaka na disu ya ngononi, samu na kutuba mutindu yina, bampasi ke belama, matuti ke na kubaluka, banzasi mpe bansemo ya lusambusu ke na kubwa na zulu ya ntoto, beto me zaba ti kitembo me kuma pene-pene.

<sup>42</sup> Na nkokila yayi, Mfumu, beto ke sambila samu na bantu yayi me telemisa maboko ya bawu. Mu zaba ve yina ba me zola, Tata, Nge me zaba yawu. Mu ke sambila ti Nge ke pesa na moyo ya bawu ya ntalu, nionso yina me talisa diboko yina ba me telemisa. Pesa yawu, Mfumu. Belusa bambevo. Pesa kikesa na bantu ya kulemba. Pesa kiese na bantu yina ba ke talisa mpasi. Pesa ngemba na bantu ya kulemba, madia na bayina kele na nzala, masa na bayina kele na mpwila, kiese na bantu ya mawa, ngolo na dibuundu. Mfumu, nata Yesu na kati ya beto na nkokila yayi, mutindu beto ke belama na kubaka mbundana yina ke talisa nzutu ya Yandi yina ba me buka. Beto ke sambila, Mfumu, ti Yandi ke kwisa kutala beto na mutindu ya kuswaswana.

<sup>43</sup> Sakumuna mwa dibuundu yayi ya fioti, pasteur ya yawu ya luzolo, Mpangi ya beto Neville mpe dibuta ya yandi, mpe ba-diacre, ba-administrateur, mpe muntu nionso yina kele awa. Sakumuna bayankaka, Mfumu, na yinza ya muvimba, yina ke vingila na kiese ya nkwezulu ya Mfumu, ba me kukubika minda, mpe ba me yidika ba-verre mbote-mbote, mpe Nsemo ya Nsangu ya mbote ke sema na bisika ya mudidi.

<sup>44</sup> Ntangu yayi, sadisa munu, Mfumu, na mwa Bandinga yayi. Sakumuna Yawu mutindu beto ke tanga Yawu, mpe pesa beto dilongi, samu beto ke lomba yawu na Nkumbu ya Yesu. Amen.

<sup>45</sup> Ntangu yayi beto lenda baka na Buku, na kapu 6 ya Santu Jean, mpe ya ke vwanda mbote kana mosi na mosi ya beto ke tanga kapu yayi ya muvimba ntangu beto ke vutuka na yinzo. Mu ke zola kutanga, kubanda na nzila ya 47, tii na nzila ya 59, kintwadi, ya ke vwanda lufulu samu na munu samu na kutunga dilongi na zulu ya yintu ya dilongi: *Mbundana*.

Ya kele Yesu ke na kutuba ntangu yayi, na feti. Ya vwandaka ntangu ya nene, bafeti yayi. Ba vwandaka kunwa masa ya ditadi, samu na kutalisa Ditadi yina vwandaka na ntoto ya kuyuma. Mpe bawu kudiaka, samu na kubambukila moyo mana yina kubwaka bankama ya bamvula, na ntwala. Ya vwandaka feti ya paki, mutindu beto kele na yawu na nkokila yayi.

*Ya kieleka, ya kieleka, Mu ke tuba na beno, Yandi yina ke kwikilaka ve na luzingu ya kukonda nsuka.*

*Mu kele dimpa ya luzingu.*

*Batata ya beno kudiaka mana na ntoto ya kuyuma, kasi bawu kufwaka.*

*Awa kele dimpa yina me katuka na zulu, muntu yina ke kudia yawu, ke kufwa ve.*

*Mu kele dimpa yina me katuka na zulu mpe yina ke pesaka luzingu: kana muntu kudia dimpa yina, yandi ke zinga kukonda nsuka: mpe dimpa yina kele nzutu ya munu, mu ke pesa yawu samu bantu nionso kuzwa luzingu.*

*Ntangu ba-Juif kuwaka mambu yayi bawu bandaka na kuswana na ngolo nionso bawu na bawu, bawu vwandaka tuba, Wapi mutindu muntu yayi lenda kupesa beto nzutu ya yandi samu na kudia yawu?*

*Na yina Yesu zabisaka bawu, Ya kieleka, ya kieleka, mu ke tuba na beno, Kana beno kudia ve nzutu ya Mwana ya muntu, mpe kana beno kunwa ve menga ya yandi, beno ke kuzwa ve luzingu.*

*Muntu yina ke kudia nzutu ya munu, mpe ke kunwa menga ya munu, kele na luzingu ya kukonda nsuka; mpe Mu ke vumbula yandi na lufwa na kilumbu ya nsuka.*

*Samu ti nzutu ya munu kele madia ya kieleka, mpe menga ya munu kele malafu ya kieleka.*

*Muntu yina ke kudia nzutu ya munu, mpe ke kunwa menga ya munu, ke zinga na kati ya munu, mpe Munu na kati ya yandi.*

*Tata yina kele moyo fidisaka munu, mpe Mu ke zingaka samu na Tata: mutindu mosi muntu yina ke kudia nzutu ya munu, ke zinga mpe samu na munu.*

*Nzutu ya munu kele dimpa yina me katuka na zulu: yawu kele mutindu mosi ve na mana yina kudiaka batata ya beno, yina me kufwaka: kasi muntu yina ke kudia . . . dimpa yayi ke zinga kukonda nsuka.*

*Yesu tubaka mambu yina ntangu yandi vwandaka longu bantu na yinzo ya lusambusu ya ba-Juif, na mbanza Kapernawume.*

<sup>46</sup> Bika Mfumu kusakumuna Ndinga ya Yandi. Mu ke zola kutuba, na mwa minuti fioti, na zulu ya: *Mbundana*. Yinki mpova yayi *mbundana* zola kutuba? *Kubundana* zola kutuba “kutuba.” Kuvwanda, na . . . *Mbundana* zola kutuba kieleka “kuvwanda na kimpangi, kutuba mosi na yankaka.” Kana nge ke solula na allo-allo na muntu mosi, beno ke na kusolula kuna, beno ke bundana mosi na yankaka. Mpe kana beto lendaka kwenda na kingenga mpe kutelama kuna na manima na manima ya kivinga, konso muntu yina na pasteur, to bantu zole, ba ke bundana mosi na yankaka.

<sup>47</sup> Ntangu yayi, beno ke bundana ve na radio, samu beno lendaka ve kuvutula mvutu, to na television. Kasi ntangu . . . Beno lenda kusala yawu na nzila ya allo-allo, samu beno ke

bundana mosi na yankaka, ya kele ve kaka muntu mosi ke na kutuba. Ya kele. . . Mu lendaka ve kubundana na beno ntangu yayi, samu beno ke vutula ve mvutu. Na yina, kasi, ya ke salama ve ntangu beno ke kwisa samu na kuwa longi yina ke na kulonga nsangu ya yandi. Ya ke vwanda ve kuna, kimvuka yina ke sadisa beto, na kubundana. Mbundana ke vwanda ve mutindu yina. . . Kana beno me kwisa samu na kubundana na longi mosi, beno ke bokila yandi na kingenga, to konso muntu yina, mpe beno ke bundana na bakala mosi to kento mosi.

<sup>48</sup> Kasi mbundana, yina beto ke kota, kele samu na beto nionso mosi na mosi na kubundana na Klisto. Yawu yina kubundana. Na yina, kubundana kele ve kaka muntu *mosi* ke tuba, beto kaka ve ke tuba, kasi kuvingila mpe kutala yina Yandi ke tuba na beto.

<sup>49</sup> Ntangu yayi, ya kele kisika yina, bambala mingi, beto ke salaka bifu ya beto ya nene, ya kele, beto kaka ke tuba mpe beto ke vingila ve mpe beto ke pesa Yandi ve ntangu ya kuvutula mvutu na beto. Beto ke kwendaka bantangu yankaka, beto ke tuba, “Mfumu, mu ke zola ti Nge sala kima *kingandi* mpe *kingandi*, amen,” mpe beto ke telama mpe beto ke kwenda. Ntangu yayi, yayi kele ve ya kieleka kubundana. Ya kele kukwenda samu na kulomba bweso. Kasi ntangu beno ke vingila ntangu ya yinda tii Yandi ke vutula mvutu, ya kele na ntangu yina beno ke kota na mbundana, beno ke bundana na Mfumu. Ntangu yayi mpe mutindu ya kulutila mbote ya kubundana, kele kuwisana, beno fwana kuwisana na mwa mambu. Ntangu yayi, mpe yina kele ya ngitukulu kele ti ntangu beto ke kuzwa bima yayi. . .

<sup>50</sup> Kudia kele kintwadi na yawu. Ntangu yayi, beno baka bantu ya mumbongo, ntangu ba ke zolaka kusala diambu mosi, ba ke bokila muntu yango na kudia. Mpe na manima ba ke vwanda na mesa mpe bawu ke kudia, na manima ba ke solula mosi na yankaka. Muteki ya kieleka, mbala mingi yandi lendaka ve kutuba na muntu yina kele na nzala. Ya kele mbote mingi na kuvingila ti yandi kuvwanda mbote, na yina na manima yandi me baka madia ya yandi suka. Beno kwenda ve kuvumbula yandi kuna mpe kubasisa yandi na mbeto mpe kutuba na yandi samu na kima yina beno ke zola kuteka na yandi, kasi beno vingila yandi kubaka madia ya yandi ya suka mpe—mpe yandi kuvwanda mbote-mbote.

<sup>51</sup> Kilumbu yina, mu vwandaka longa samu na kento yina sukulaka makulu ya Yesu, ya vwandaka na Canada mu vwandaka tubila yawu, mu vwandaka tuba ti ntangu nzenza mosi vwandaka kwisa kutala muntu yankaka, muntu yayi ba zolaka lutisa bawu na misiku mosi na ntuala ya kuvwanda ya kulunga samu na kwisa kutala muntu, to, kubundana. Kukwenda kutala muntu kele kubundana. Ntangu yayi, ba vwandaka kwisa na. . . Ba me bokila beno, ntete ba fwana bokila beno. Na manima beno ke kwisa na kielo mpe kisadi vwandaka

sukula beno makulu, samu na nzietolo, beno vwandaka na nsunga ya—ya baniamama mpe nionso yina na nzila. Bawu nionso... bantu vwandaka sala nzietolo na nzila mosi na baniamama, mpe—mpe na yina ya vwandaka na nsunga mpe putulu, mpe yina kangamaka na bilele ya Palestinien mpe ya vwandaka kubwa na zulu ya makulu na mutoki, mpe na kizizi yina vwandaka ve ya kufika, mpe—mpe na zulu ya maboko. Mpe—mpe ba vwandaka telemisa bawu na kielo, kisadi, vwandaka sukula bawu makulu. Na manima muntu yankaka vwandaka telema kuna na kisume mpe mbeki ya albatre, mpe ba vwandaka mwangisa albatre yayi na zulu ya maboko, mpe ba vwandaka nika yawu mutindu *yayi*, mpe—mpe ba vwandaka pakula yawu na kizizi, na manima ba vwandaka baka kisume mpe vwandaka kukikusuna na yawu. Yina vwandaka katula mvindu nionso mpe nsunga nionso. Mpe ya vwandaka na kima mosi na kati ya yawu yina vwandaka pesa madidi, mutindu menthol, mpe yina vwandaka sala ti bawu kuwa mbote.

<sup>52</sup> Na manima ntangu ba vwandaka kota, ba vwandaka tala na basapatu ya beno ya ntama mpe ya mvindu samu na kutambula na zulu ya ba-tapis yina ya kitoko, na yina ba vwandaka me lwata mwa basapatu, mutindu mwa ba-pantoufle ya yinzo, mpe ba vwandaka kota. Na yina banzenza vwandaka kota mpe—mpe kuna kisadi ya yinzo vwandaka—vwandaka pesa bawu beze ya kuyamba. Mpe, beno me mona, beno ke zola ve ti kisadi ya yinzo kupesa beno beze kana beno ke basisa nsunga ya yimbi. Beno ke zola ve kutambula na zulu ya ba-tapi ntangu beno kele mvindu. Na manima kisadi ya yinzo ke pesa beno beze ya kuyamba, na yina beno me kuma mosi ya yinzo.

<sup>53</sup> Mpe, ntangu yayi, Nzambi ke vwandaka na mambu ya mutindu yayi. Na ntuala beto ke vwanaka ya kieleka ya kukubama samu na kubundana na Nzambi, beto fwana ntete kusukula na bamasa ya Ndinga. Kukabwana, bamaswa ya nkabwani yina ke kabula beto na masumu ya beto. Ntangu yayi, ntete, beno lendaka ve kutuba na Nzambi mpe beno lendaka ve kubundana na Nzambi, mpe ya kele... Ntete, beno fwana kubalula ntima samu na yina beno me sala, samu beno lendaka ve kukwikila ya kieleka tii kuna beno ke balula ntima, “Mfumu, lemvokila kukondwa lukwikilu ya munu.” Beno me mona? “Lemvokila kukondwa lukwikilu ya munu.” Beno fwana balula ntima, ntete. Mpe, ntangu beno ke balula ntima, na yina beno ke... ba me lemvokila masumu ya beno ya ntama, na yina beno kele candidat na ntangu yina samu na mbotika. Ntangu yayi, na yina Yandi silaka Mpeve-Santu, na manima ya mbotika.

<sup>54</sup> Ntangu yayi, diambu kele, ti, na mbundana yayi, beto ke mona ti ya vwandaka na kusukula makulu mpe bima yankaka na yawu, diaka, kusukula makulu ya beto, mutindu kidimbu ya kuvedila ya Mpeve-Santu.

55 Ntangu yayi, na yina, ya fwana vwanda na nsatu ya mutindu mosi samu mosi na yankaka. Kana beno ke bendana na nzenza ya beno—ya beno, na yina beno—beno ke bundana ve. ve, beno—beno lendaka ve kubundana, samu beno ke wisana ve na yandi. Kasi kana beno ke wisana, na yina beno lenda kubundana. Ya kele mutindu mosi ntangu beto ke kwisa na mesa ya Mfumu, beto fwana vwanda na ngwisani na Ndinga ya Yandi. Beno me mona? Beto fwana butuka diaka, Mpeve ya Nzambi na kati ya beto ke tuba “amen” na Ndinga nionso yina Yandi me sonikaka, na yina beto lenda kubundana na Yandi.

56 Beto kele na yayi na Nzambi, kana bantima ya beto ke na kufunda beto ve, na yina beto kele ya kifuluka na kivuvu na ntwala ya Nzambi. Beto me zaba ti beto ke kuzwa balombilu ya beto mpe bima yina beto lombaka, samu ntima ya beto ke na kufunda beto ve. Ntangu yayi, kana Nzambi me tuba na beto ti beto fwana butuka mbala zole, mpe beto fwana kuzwa lubutuku ya malu-malu, na yina beto ke vwanda na nsatu ya ngitukulu na kukwenda, kulomba Yandi kima mosi, beno me mona, samu beto me zaba ti beto me zitisa ve bantumunu ya Yandi. Na yina kima mosi kaka beto fwana sala kele kisambu ya nsumuki. Kasi beto ke tuba na Yandi ntangu beto kele na kimpangi na Yandi, yawu yina ke nata mbundana.

57 Ntangu yayi, mu ke zola kubaka mwa ntangu fioti, samu na kutendula yayi, mutindu ya mbundana. Ntangu yayi, beto baka, yina beto ke bokilaka *mbundana*, kele dimpa mpe vinu. Ntangu yayi, ba me talisaka yawu na mutindu ya yimbi tii ya kele mbote ve na kutubila yawu. Oh, wapi mutindu ba me talisaka yawu na mutindu ya yimba na kati ya bamvula! Yayi kele ve kieleka mbundana, yina kele kaka kuzitisa musiku. Beno me mona? Ntangu yayi, beto ke bokila yawu mbundana, samu ya me katuka na kimvuka ya Catholique yina ke tubaka ti ya kele “Ukaristiya ya Santu, yina kele nzutu ya kieleka ya Mfumu Yesu.” Kasi ya kele ve nzutu ya Mfumu Yesu! Ya kele kaka samu na kubambukila moyo na nzutu ya Yandi.

58 Mu ke kipe ve banganga-Nzambi to milongi yikwa, to nani ke sakumuna yawu, ya kele kaka dimpa mpe vinu. Ya kele ve na nganga-Nzambi mutindu beto. . . ba ke tubaka na beto, ti, “Nzambi me tumama na ngolo na kuwa nganga-Nzambi ntangu yandi ke kitula mbundana,” yina beto ke bokila mbundana, “Ukaristiya, na nzutu ya kieleka ya Mfumu Yesu. Na yina mukwikidi ke baka yawu, mpe yawu yina kele mbundana.” Yina kele luvunu!

59 *Mbundana* kele “kutuba na, kubundana na, kima yina beno lenda kutuba na yawu mpe ya ke vutula mvutu na beno.” Yawu yina mbundana. Ostiya lendaka ve kuvutula mvutu. Na yina, ya kieleka, mbundana ya kieleka kele Mpeve-Santu ke vutula mvutu. Ntangu beno ke lombaka Yandi, na manima Yandi ke vutula mvutu, yawu yina mbundana ya kieleka. *Yayi* beto ke bakaka

yawu, samu na kubambuka moyo . . . na kukomama ya Yandi na kulunsi mpe mvumbukulu ya Yandi, mpe ya kele ve mbundana. Beto ke bokilaka yawu mutindu yina, kasi ya kele ve mutindu yina. Ya me katuka na dibuundu ya Catholique, yina ke bakaka ustiya yayi mutindu beto tubilaka bima yayi kilumbu yina, mpe beto tubilaka *Bumpani Me Telemina Buklisto*.

<sup>60</sup> “Ba me tuba ti mwa ustiya yayi ya ronde kele nzutu ya kieleka ya Klisto.” Ntangu yayi, dibuundu ya Catholique ke kwikilaka yawu. Beno me zaba ti, ntangu ba ke lutaka pene-pene ya yinzo-Nzambi, ba ke salaka kidimbu ya kulunsi, ba ke katulaka bayimpu ya bawu, mpe nionso yina? Ya kele ve samu na yinzo-Nzambi, ya kele samu ustiya kele kuna na kati, “nzutu yayi nganga-Nzambi me kitula na ustiya na nzutu ya kieleka ya Klisto,” yina bampuku mpe mabengu lendaka kutinisa yawu. Na yina, beno ke banza ve, beno lendaka ve kubanza mutindu muntu ya kutemuka mpe ti kitini ya dimpa ke vwanda nzutu ya Mfumu Yesu! Ata fioti ve.

<sup>61</sup> *Mbundana* kele “kutuba, mpe ba ke pesa beno mvutu, kima yina beno lendaka kutuba na yawu.” Mpova yayi *kubundana* zola kutuba “kutuba na,” to, “kuvwanda na ngwisani na kima yina ke vutula na beno mvutu.” Mpe Nzambi ke pesa beno mvutu, mbundana. Mpe ya kele kaka dimpa mpe vinu, yina beto ke bokila *mbundana*.

<sup>62</sup> Ntangu yayi, Yesu me tuba awa, mutindu mu me tanga, “Nzutu ya Munu kele madia mpe malafu, Menga ya Munu, nzutu mpe Menga kele madia mpe malafu.”

<sup>63</sup> Ntangu yayi, beto ke zola kubanza na Yesu mpe kufwanikisa Yandi, na yina Yandi vwandaka. Yinki kele nzutu ya Yandi? Yinki kele nzutu ya Klisto? Ya kele nzutu ya bakwikidi yina me vukana na Yandi na Mpeve-Santu. Kiteki ve, kitini ya dimpa ve, kasi Mpeve yina kele na kati ya ntima ya mukwikidi, mpe ya me vukana kintwadi, ti muntu na Nzambi lendaka kusolula, bana-babakala mpe bana-bakento ya Nzambi. Kutiamuka ya Menga, me nata mulemvo ya masumu na muntu ya lufwa, mpe bakala yayi mpe kento yayi, mwana-bakala to mwana-kento, yina kele na kimpangi na Klisto, ke bundana na Yandi, nzutu.

<sup>64</sup> Mutindu bakala mpe kento lendaka vwanda mpe kusolula, to mwana-bakala mpe nkundi ya yandi ya kento, Klisto mpe Dibundu ya Yandi ke bundana kintwadi. Yawu yina beto lendaka kuwa Yandi kutuba na beto, mpe kumona mambu ke kwisa na ntwala, mpe beto lenda tuba mambu ke kwisa na ntwala ti ya kele ya kulunga, samu ti beto kele na mbundana na Nzambi Yina me simba Kukonda nsuka na diboko ya Yandi. Beto ke bundana mosi na yankaka, Nzutu ya Klisto, Nzutu ya mansweki, ya kimpeve ya Klisto. Ya kele ve ya kubundana na kiteki mosi, to kitini mosi ya dimpa to vinu, kasi na mutindu ya kimpeve.

65 Ntangu yayi, Yesu tubaka mutindu mosi. Beno baka Santu Jean, kapu ya 4, na kutubaka na kento yina na dibulu ya masa, ya vwandaka tubila kima mosi mutindu, “Batata ya beto kunwaka na yinto yayi, mpe timunaka dibulu ya masa yayi, Jacob, mpe—mpe yandi pesaka masa yayi na bana ya yandi mpe na bitwisi ya yandi, mpe Nge ke tuba, ‘Ba fwana sambila na mbanza *kingandi*,’ mpe bayankaka ke tuba, ‘Na mongo yayi.’”

66 Yesu tubaka kaka—kaka, “Vingila fioti! Beto kele ba-juif, mpe beto ke bakula yina kele, yina zola kutuba kusambila. Kasi widikila yayi, kento. Ngunga ke kwisa, mpe ya kele ntangu yayi, ti bakwikidi ya kieleka ke sambila Nzambi na Mpeve mpe na Kieleka. ‘Ndinga ya Nge kele Kieleka.’ Mpe Tata ke sosa bayina ke sambila Yandi na Mpeve mpe na Ndinga, Kieleka. ‘Ndinga ya Nge kele Kieleka.’” Ntangu yayi, yawu yina Yandi tubaka na kento yayi.

67 Beno me mona, Klisto. . . Nzambi kele Mpeve. *Klisto* zola kutuba “yina ba me pakula, muntu yina ba me pakula na Nzambi,” yawu yina salaka Yandi Klisto. Ntangu yayi, Klisto tubaka, “Mu kele Madia mpe Malafu.” Ustiya ve, ustiya yina ve beto ke baka awa. Yina kele ve Klisto. Vinu yina beto ke kunwa na autel, kele ve Klisto. Ya ke talisa Yandi, na kifwanikisu. Kasi Klisto kele Mpeve-Santu, kupakulama yina kele na zulu ya Dibuundu, yawu yina kele Madia mpe Malafu.

68 Kuboka ya kulutila nene yina kele na yinza, mu banza ve ti mosi na kati ya beno me kuwaka yawu, kasi, kana beno me kuwaka yawu, ya kele ve na kuboka yina me fwanana na kuboka ya nzala. Ntangu beno ke mona mama mosi na bébé ya yandi, mpe yandi lenda ve kutambula samu ya kele ya kulemba mingi, mpe mwa bébé ya fioti ke na kufwa, na kivumu ya yandi me vimba na nzala, kuwa bidilu yina ke basika na ntima ya mama yayi, mpe kumona bébé yayi na matama ya kukota na kati ti ya kele kaka na mpusu na zulu ya mikwa, mpe mwa meno ya yandi ke sema, mpe yandi lenda ve kuboka, na mpasi, mwa meso ya yandi me basika na nganda. Ya kele ve na kuboka mutindu kuboka ya nzala mpe ya mpwila.

69 Kuna na bantoto ya kuyuma, bantu mingi me zimbisa baluzingu ya bawu samu na mpwila! Ya ke na masolo mingi, ti mu lendaka kukanga beno mpimpa ya muvimba, masolo ke kieleka samu na ntoto ya kuyuma. Ya ke talisa ti ntangu beno ke kuma. . . beno kele na mpwila, wapi mutindu diabulu ke pesaka beno mirage mosi. Beno me monaka yawu awa, beno fwana ve kukwenda na Weste samu na kumona yawu. Beno ke tambula na nzila, mpe ya ke monana ti ya kele na masa na nzila. Beno nionso me monaka yawu, beno yina ke nataka tomabilu mpe me tambulaka na nzila. Ya kele mirage ya luvunu. Awa na mwa ntangu fioti me luta, pene ya bamvula tatu to yiya me luta, mu tangaka ti, mabata yina vwandaka pumbuka na zulu ya yinsi, monaka mirage mosi mpe bawu kubwaka na nzila, ba vwandaka



banza ti ba vwandaka kubwa na masa. Mpe ba zenganaka bitini-bitini, na kubulaka kitini ya ngolo ya nzila, na kubanzaka ti ba vwandaka kubwa na zulu ya masa, mirage mosi.

<sup>70</sup> Bambala yikwa diabulu me salaka diambu ya mutindu mosi na bantu, ya ke pesa bawu mirage ya luvunu, kasi, ya kele ve na kima mosi kuna, kasi ya kele kati mukwikidi ya kati-kati. Bantu mingi bubu yayi me kuma na nsambulu ya kati-kati, ba ke meka na kusala kima mosi to kubanza ti ya kele na kima mosi kasi ya ke na kima ve! Mutindu mwa missionary yina ya kento tubaka ti yandi vingilaka tii yandi ndimisama ya kieleka. Beto ke sala mbote na kusala yawu. Beno lendaka ve kuvutuka na manima mpe kumeka diaka. Beno kele na siansi mosi, mpe beno kele na Manaka, na yina kulutila mbote beto kukuma kuna.

<sup>71</sup> Kuboka ya nzala, beno kuwa, ya kele kuboka ya nene samu ya kele kuboka ya mawa. Muntu ke na kufwa. Mpe, oh, kana beto lendaka kukuma na kisika yina, kana yinsi yayi lendaka kukuma na kisika yina ti ba ke kuma na nzala mingi ya Nzambi! Ya kele na nzala ya ngolo kulutila bayinsi mutindu Inde yina kele na nzala na nzutu, yinsi yayi kele na nzala na kimpeve. Kasi na manima ya kuvwanda na nzala ntangu ya yinda, ya ke salama ti beno ke zaba diaka ve ti beno kele na nzala.

<sup>72</sup> Ya kele mutindu kukanga na madidi. Na manima beno ke kangama na madidi, na madidi, beno kele na madidi mingi, na manima ya mwa ntangu fioti beno ke banda na kuwa mutoki. Mpe ntangu beno ke kuwa mutindu yina, beno ke na kufwa! Mpe yawu yina diambu na nkokila yayi. Mabuundu me kuma madidi mingi ti ba ke kangama na madidi, mpe ba ke banza ti ba kele na mutoki, samu na bamambeke, mpe ba ke na kufwa na kimpeve. Ba ke na kufwa! Beno sala yawu ve. Na nsuka, muntu yango ke tandama samu na kulala, mpe ya kele nsuka. Yandi ke vumbuka diaka ve, samu menga ya yandi ke kangama na misisa ya yandi.

<sup>73</sup> Ntangu yayi, mpwila. Yesu tubaka, “Menga ya Munu kele malafu ya kieleka.” Kana beno kele na nzala ya luzingu, nzala ya luzingu, Yesu kele kaka na masa yina lendaka manisa mpwila. “Beno kwisa na Munu, beno nionso yina kele ya kulemba mpe na kizitu.” Kuna na Apocalypse, ya me tuba, “Yandi yina kele na mpwila yandi kwisa na bayinto ya Luzingu mpe yandi kunwa ya mpamba.” Kana beno kele na mpwila ya Luzingu!

<sup>74</sup> Beto ke mona ti ba-astronome ke zabisaka na ntwala, ti na ntangu mosi to na mbandukulu ya kitini ya ntete ya ngonda, kubanda na kilumbu ya zole to ya tanu, to na ntangu mosi na kati ya ngonda, ba-astronome Indien ke zabisaka na ntwala ti yinza ke panzana na bitini. Mpe bazulunale ya ba-Américain ke seka yawu. Mu ke kwikilaka ve ti yinza ke panzana na bitini, kasi mu ke tuba ti ya kele mbote na kuseka yawu. Samu, kima mosi ke zola kusalama mosi ya bilumbu yayi, kima mosi ya kufwanana na yawu, ntangu ba-planète tanu, Mars, Jupiter mpe

Venus, mpe—mpe nionso yina, ke kuma na—na . . . ba me salaka yawu ata fioti ve. Oh, ba ke tuba ti ya lendaka vwanda na bamvula mafunda tanu me luta, kasi nani vwandaka kuna samu na kuzaba yawu?

<sup>75</sup> Mu ke zabisa na ntwala ti yayi kele diambu ya kimpeve. Mu ke kwikila ti ya kele kukota na diambu ya Nzambi, ti baluzayikisu ya nene ya Ndinga ke zibuka na ntangu yayi. Beno bambuka moyo, ba ke tuba ti ya kele na bambwetete tatu yina me luta na orbite mosi na yankaka ntangu Yesu butukaka. Mpe yayi kele tanu, mpe tanu kele lemvo, ntalu ya lemvo. Tatu kele ntalu ya kulunga. Tanu kele ntalu ya lemvo, Y-e-s-u [Na Kingelesi J-e-s-u-s—Mu.], l-e-m-v-o, l-u-k-w-i-k-i-l-u [Na Kingelesi f-a-i-t-h], nionso yina. Ntalu ya lemvo! Kana Nzambi ke fidisa ngolo ya Yandi na dibuundu, ya kele samu na lemvo ya Yandi, ya ke vwanda ve samu na kutumama ya bantu. Mpe Esaie tubaka, na kapu ya 40, wapi mutindu “kuboka na Jérusalem, ti mvita ya yandi me kumana,” kasi yandi vwandaka ya kubwa samu na kusambila biteki, kasi ya vwandaka lemvo ya Nzambi yina vwandaka fidisa yawu. Nzambi ke fidisa konso kima yina na beto, ya ke vwanda lemvo ya Yandi kasi makuki ya beto ve. Na yina, ya lendaka tuba kima mosi. Mu zabisa na ntwala ti ya ke vwanda na nsobolo. Mu zaba ve yina ke vwanda, kasi mu ke kwikila ti kima mosi ke zola kusalama. Beto kele . . . pene na yawu ntangu yayi.

<sup>76</sup> Mpe kana muntu mosi kele na nzala, bika yandi kwisa na Klisto. Kana muntu mosi kele na mpwila, bika yandi kwisa na Klisto. Yandi ke manisaka mpwila. Yandi Yina ke sepelesaka mpwila ya beto nionso mpe nzala ya beto nionso.

<sup>77</sup> Ba me tubaka na munu disolo mosi na mwa ntangu fioti me luta. Ya lendaka vwanda ti mu me tubaka yawu ntete na yinzo-Nzambi yayi. Kana mu me salaka yawu, beno lemvokila munu samu na kuvutukila kaka yawu na kusikimisa kima mosi. Ya vwandaka na ntwadisi mosi ya Indien, to, surveillant mosi ya ba-Indien. Yandi vwandaka sala nzietolo na bizunga ya Navajo, mpe, yandi zimbanaka. Nkumbu ya yandi vwandaka Coy. Mpe yandi vwandaka landa nzila mosi, nzila yina baniama ke lutaka, mpe yandi banzaka, “Ntangu yayi, kana mu lendaka landa nzila yayi, ya kieleka mu ke kuzwa masa.” Mpe mpunda ya yandi vwandaka na mpwila mingi ti ludimi ya yandi vwandaka na nganda, ya kuyuma, mabulu ya mbombo kumaka mbwaki mpe na kibombu ya zelo. Yandi tulaka muswale ya yandi na kizizi na ntangu ya bitembo ya zelo tii kibombu mosi salamaka na zulu ya yawu, mpe yandi zolaka kufwa, samu na masa. Mpe yandi vwandaka twadisa mpunda ya yandi ntangu yandi monaka nzila. Mpe yandi tubaka, ntangu yandi mataka na zulu ya mpunda yandi monaka nzila yayi baniama ke lutaka, yandi tubaka, “Ya kieleka ya ke twadisa munu na masa.” Na yina yandi mataka

na zulu ya mpunda ya yandi mpe yandi bandaka na kulanda nzila yayi.

<sup>78</sup> Mpe mpunda zabaka diaka ti ya vwandaka nzila ya masa. Wapi mutindu Nzambi ke pesaka mwa mayele na baniamama! Mpe yandi landaka nzila yayi. Na nsuka, mwa bidimbu basikaka na nzila, fioti basikaka na nzila ya mbote. Mpunda zolaka kubaluka samu na kulanda nzila yina, kasi Coy vwandaka na dibanza ya yankaka. Yandi vwandaka meka na kukeba yandi na nzila ya ngudi yina vwandaka monana mbote-mbote, mpe yandi bakaka nzila yayi kasi mpunda zolaka ve kukwenda. Yandi pusaka yandi, mpe ya bokaka mpe kwendaka nzila yankaka. Mpe ya telemisaka makulu ya yandi. Ya vwandaka ya kulemba mingi samu na kulosa yandi na ntoto.

<sup>79</sup> Na yina yandi bandaka diaka na kubenda ba-éperon, ti yandi zengaka mpusu ya mpunda, mutindu ya vwandaka na ntima tiya-tiya samu na kukuma na masa, samu na kuvulusa luzingu ya yandi, ti mpunda telemaka, ya vwandaka tekita, ke basika menga. Mpe yandi talaka na nsi, yandi talaka, mpe ya vwandaka tekita mutindu yayi, mpe ya vwandaka kubwa na kizitu ya yandi. Yandi talaka yandi, mpe yandi monaka menga na lweka ya yandi. Yandi vwandaka Muklisto. Mpe yandi tubaka na mpunda, yandi tubaka, “Ba ke tubaka na munu mbala mingi ti baniamama ya mfinda. . . to, baniamama yina ke vwandaka na mwa mayele ya fioti. Ba ke tuba ve ti mwa nkonga yayi ya fioti balukaka samu na kulanda nzila yina landaka masa. Ya ke monana ti nzila yayi awa ya nene kele yina ba ke landaka ntangu nionso samu na kukwenda na masa, kasi,” yandi tubaka, “kana nge me twadisa munu mbote-mbote tii na kisika yayi, mu ke landa mwa mayele ya nge.”

<sup>80</sup> Oh, wapi mutindu mu ke banza samu na Klisto! Nzila yina ke twadisaka na kubeba kele ya kusungama mpe ya kuludika nzila ya muvimba, kasi ya kele na nzila ya fioti yina ke twadisa na Luzingu. Bantu fioti kaka ke mona Yawu. Kaka, ya kele ve mwa mayele ya fioti, kasi Mpeve-Santu ke balula beno na masa yina ya Luzingu. Mu banza, Ya me nata munu na lukengolo tii na kisika yayi, mu ke landa Yawu na nzila yina me bikala.

<sup>81</sup> Samu na kusukisa disolo, yandi—yandi kwendaka na bamètre nkama nana, tii, na mbala mosi, mpunda ya kukwikama kotaka na dizanga ya nene ya masa. Mpunda zabaka yina ya vwandaka tuba, yandi zabaka yina vwandaka zonga na munati mpunda. Yandi kotaka kuna. Yandi tubaka ti yandi losaka masa na mbombo ya mpunda. Yandi kukisukulaka, yandi vwandaka kudila mpe vwandaka boka, ya vwandaka kuboka na ndinga ya ngolo, mpe ya vwandaka mina masa mingi, mpe ya vwandaka boka, “Beto me kuzwa mpulusu! Beto me kuzwa mpulusu! Beto me kuzwa mpulusu!” Mpe mpunda yango, vwandaka kunwa, mpe ya vwandaka kutekita. Mpe ya talaka na balweka ya yandi

yina vwandaka basika menga, ya kulemba mingi na bamputa ya ba-éperon.

<sup>82</sup> Mpe yandi tubaka kaka na ntangu yina, yandi tubaka... yandi kuwaka muntu mosi kutuba, “Basika na masa.” Mpe yandi talaka, mpe ya vwandaka kuna na mwa cowboy mosi na bidimbu ya bamputa na kizizi. Mpe yandi basikaka na masa. Yandi tubaka ti yandi kuwaka nsunga ya tiya, mpe yandi talaka kuna, mpe ya vwandaka na nkonga ya babakala ba vwandaka kupema fioti kuna. Ba salaka prospection. Bawu kuzwaka wolo, mpe na kuvutuka ya bawu ba vwandaka na bampunda ya bawu mpe ba kangaka bampunda yina ke nataka bizitu, mpe ba kumaka na dizanga yayi ya masa mpe ba vwandaka pema, mpe bawu nionso lawukaka malafu.

<sup>83</sup> Mpe yandi tubaka ti ba vwandaka kulamba mbisi, mpe yandi kudiaka na bawu. Mpe yandi tubaka, mosi ya bawu tubaka, “Baka dikopa mosi ya malafu.” Yandi tubaka na bawu ti yandi vwandaka, yandi vwandaka Jack Coy, ntwadisi ya Indien. Na yina yandi tubaka, “Mbote, ntangu yayi, nwa dikopa mosi ya malafu.”

Yandi tubaka, “Ve,” yandi tubaka, “Mu ke nwaka malafu ve.”

<sup>84</sup> Mpe yina vwandaka mutindu mafingu samu na bawu. Na yina yandi tubaka, “Nge ke kunwa dikopa mosi ya malafu na beto!”

Yandi tubaka, “Ve, mu ke nwaka malafu ve.”

<sup>85</sup> Na yina yandi basikaka dikopa na kintulumukina, mpe yandi tubaka, “Baka dikopa ya malafu!” Ba vwandaka ya kulawuka malafu, bawu nionso, beno zaba, ba vwandaka pene ya kati-kati ya kumi na zole.

Mpe na yina yandi tubaka, “Matondo na beno, bankundi.”

<sup>86</sup> Bawu tubaka, “Kana mbisi ya beto kele mbote na kudia, wiski ya beto kele mbote mingi na kunwa.”

<sup>87</sup> Mpe beno zaba ba ke vwandaka, ntangu ba me lawuka malafu. Mpe yandi tubaka, “Ve,” yandi tubaka.

<sup>88</sup> Mpe bawu tulaka disasi na munduki ya bawu, mpe ba tubaka, “Ntangu yayi nge ke kunwa kana ve!”

<sup>89</sup> Yandi tubaka, “Ve. Ve, mu ke kunwa ve.” Mpe yandi ludikaka munduki ya yandi na ntwala ya yandi. Yandi tubaka, “Vingila fioti.” Yandi tubaka, “Mu ke na boma ya kufwa ve.” Yandi tubaka, “Mu—mu ke na boma ya kufwa ve.” Yandi tubaka, “Kasi na ntwala mu—mu ke zola kutuba na beno disolo ya munu, samu na yinki mu ke nwaka malafu ve.” Yandi tubaka, “Mu kele muntu ya Kentucky.” Yandi tubaka, “Mpe kuna na mwa yinzo ya fioti ya mabaya na suka mosi, ntangu mama ya munu vwandaka kuna ke na kufwa, yandi bokilaka munu na yintu ya mbeto ya yandi, mpe yandi tubaka, ‘Jack, tata ya nge kufwaka ya kulawuka malafu,

na bansaka ya kalati na maboko, ya kutandama na zulu ya mesa.' Mpe yandi tubaka, 'Kunwa malafu ata fioti ve, Jack, na nionso yina nge ke sala.'" Mpe yandi tubaka, "Mu tentikaka maboko na zulu ya mbunzu ya mama ya munu. Mpe mu silaka na Mzambi, munu mwana-bakala ya fioti ya bamvula kumi, mu ke baka ata fioti ve dikopa mosi ya malafu." Yandi tubaka, "Mu me bakaka yawu ata fioti ve." Mpe yandi tubaka, "Ntangu yayi kana beno kubula munduki, bula munduki."

<sup>90</sup> Mpe na yina muntu yina vwandaka ya kulawuka malafu telemisaka dikopa ya yandi mpe yandi ludikaka diaka munduki na ntuala ya yandi, yandi tubaka, "Baka yawu kana ve mu ke bula munduki!" Mpe kaka na ntangu yina munduki bulaka mpe dikopa zikaka.

<sup>91</sup> Ya kutelama na lweka ya canyon ya vwandaka na cow-boy mosi, na kizizi ya kufuluka na bidimbu ya bamputa, masa ya meso vwandaka kulumuka na matama ya yandi. Yandi tubaka, "Jack, mu ke katuka mpe na Kentucky. Mu silaka na mama ya munu kilumbu mosi, kasi mu bukaka nsilulu ya munu." Yandi tubaka, "Mu vwandaka vingila tii kuna bana-babakala yayi ke lawuka mingi malafu, mpe mu zolaka kufwa nkonga ya bawu nionso, na mutindu nionso, kubaka wolo nionso ba vwandaka na yawu." Yandi tubaka, "Kasi mu vwandaka me lawuka malafu mpe mu me sala yimbi. Kasi," yandi tubaka, "Mu ke ndima ti ntangu mu bulaka munduki ya munu kuna na ba-canyon ya Zulu, mama me kuwa munu ke zenga ndefi ti mu ke sala yawu diaka ve." Mpe kuna, na lemvo ya Nzambi, yandi twadisaka bantu yina nionso na Klisto, bantu yina nionso vwandaka kuna.

<sup>92</sup> Beno me mona, ya kele na kima mosi samu na masa, kima mosi ke pesaka madidi. Yina mu zolaka kusikimisa kele yayi, kukuma tii na masa ntangu beno kele na mpwila. Ya ke na kima mosi ya ke sala na beno, ya ke nata beno na masa ntangu beno kele na mpwila.

<sup>93</sup> Ntangu yayi, Yandi tubaka, "Mu ke bika na beno ngemba ya Munu. Mu ke pesa beno ngemba ya Munu." Ya kele ve mutindu yinza ke pesaka beno ngemba, kasi mutindu Yandi ke pesaka beno ngemba. Ngemba ya Yandi ke katulaka mpwila ya beto. Kana beto ke sosa ngemba na kivuvu, na yina beto kukipesa madidi na ngemba ya Yandi, kuzaba ti beto kele na ngemba na Nzambi na nzila ya Mfumu ya beto Yesu Klisto. Yandi kele Yina ke pesaka beto ngemba yina katulaka mpwila ya beto.

<sup>94</sup> Nzila yina ke tuba, "Yandi kele Madia ya kieleka mpe Malafu ya kieleka." Mu me sikimisa mwa kima mosi awa, na nzila ya 57, "Madia ya kieleka mpe Malafu ya kieleka." Beno kuwa yina Yandi me tuba awa.

*Mpe mutindu Tata ya moyo fidisaka munu, mpe Mu ke zinga na Tata ya Munu: na yina yandi yina ke kudia munu, ke zinga na nzila ya munu.*

<sup>95</sup> Na nzonzolo yankaka, “Tata fidisaka Munu, mpe Mu ke zinga na nzila ya Yandi. Mpe muntu nionso yina ke kwisa na Klisto fwana zinga na nzila ya Klisto.” Oh, la la, yawu yina, yina kele mbundana. Yawu yina mbundana ya kieleka yina beno ke kuzwa ntangu beno ke zinga na Klisto.

<sup>96</sup> Ntangu yayi, banzutu ya beto kele na nsatu ya madia mpe kima ya kunwa konso kilumbu, samu na kuzinga, nzutu ya beto. Kana beto kudia ve konso kilumbu mpe beto kunwa ve, na yina nzutu ya beto ke lemba. Ya kele na kima mosi na kati ya beto yina ke sala ti beto fwana baka madia. Madia ya kilumbu mosi ke wumela ve samu na kilumbu ya mbasi. Beno fwana kudia konso kilumbu, samu na kupesa kikesa na bumuntu ya beno ya lufwa. Beno lendaka kuzinga kaka, kasi beno ke lemba. Mpe kilumbu ya zole, beno ke lemba diaka mingi. Mpe kilumbu ya tatu, beno ke kuma ya kulutila kulemba.

<sup>97</sup> Mbote, mbala mingi yawu yina beto ke salaka na kimpeve. Beno me mona, konso kilumbu beto fwana bundana na Klisto. Beto fwana kusolula na Yandi konso kilumbu. Beto fwana sungika nionso na Yandi konso kilumbu. Paul tubaka, “Mu ke kufwa konso kilumbu.” Beno me mona? “Konso kilumbu, mu ke kufwa; kana mu ke zinga, ya kele ve muntu kasi Klisto ke zinga na kati ya munu.” Na yina, kana nzutu ya beto kele na nsatu ya madia konso kilumbu mpe kima ya kunwa konso kilumbu, samu na kuzinga, nzutu ya beno ya kimpeve kele na nsatu ya Madia ya kimpeve mpe mbundana na Mfumu konso kilumbu, samu na kuzinga. Yinga. Yesu tubaka, “Muntu ke zinga kaka ve na dimpa, kasi na Ndinga nionso ke basika na yinwa ya Nzambi.” Na yina, konso kilumbu beto fwana kulonguka Biblia. Bantu yankaka ke longukaka Yawu ata fioti ve. Bantu yankaka ke bakaka Yawu mbala zole to tatu na mvula. Kasi, yina ya kieleka, mukwikidi ya kieleka yina kele ya kukwikama, yandi ke tangaka Biblia ya yandi konso kilumbu, mpe yandi ke sololaka na Mfumu. Ya kieleka. [Kisika ya mpamba na bande—Mu.] Ya ke sala yawu. “Muntu ke zinga kaka na dimpa ve, kasi na konso Ndinga yina me basika na yinwa ya Nzambi.”

<sup>98</sup> Ntangu yayi, kima yankaka ke salaka ti beto kubaka madia ya beto, kele samu na kutunga nzutu ya beto samu na kunwanisa bimbevo. Kana beno kubaka madia ve, mpe beno bika nzutu ya beno kulemba, na yina ya ke kuma na kimbevo. Bimbevo ke kotaka na kati ya menga, mpe beno ke kufwa. Kana menga ya beno kele ve ya kieleka mpe ya kuvedila, mbote, na yina ya ke sala ti, kimbevo ke kwenda tii na kati ya menga ya beno. Na yina beno beno fwana kudia madia ya mbote samu na kukeba mbote menga ya beno. Kana beno me sala yawu ve, beno ke zibula kielo na bimbevo. Yawu yina diambu na Baklisto mingi.

<sup>99</sup> Mutindu ba-plante de serre ya tiya. Beno zaba, beno baka plante de serre mosi ya tiya, beno fwana kubondila yawu. Ya me zaba ve mambu ya atimosifere. Ya me zaba ve mwini mpe nionso

yina, ba me fika yawu mpe ba me bondila yawu. Mpe yawu yina diambu na mingi ya Baklisto ya nkumbu, bawu keke ba-plante de serre. Ya kieleka, ya keke kielo ya mikolobo nionso! Beno zaba, ya keke kaka . . . Ya keke kaka ba-plante délicate yina beno fwana kutula mupepe, to, ba-plante hybride.

<sup>100</sup> Beno zaba, beno baka ngombe yayi ya kento hereford mpe beno bika yandi kuna na paturage, mpe beno mpe ngombe yayi ya kento longhorn kuna, longhorn lendaka kuzwa madia yandi mosi samu yandi keke ya dikanda yina ya kieleka. Kasi beno baka Brangus to Hereford yina ba me vukisa mpe yina keke hybride, ya keke ngombe ya kento ya kulutila mbote na kutala, ya kieleka, ya nene mpe na mavimpi ya mbote, kasi beno bika yawu kuna, ba lendaka ve kuzwa madia ya bawu bawu mosi. Ba ke kufwa! Bawu fwana kubondila bawu. Beno me mona?

<sup>101</sup> Mpe yawu yina diambu bubu yayi, beto keke na Baklisto yina ke lwataka mbote, bayinzo-Nzambi ya nene mingi, mpe malongi mingi ya—ya lukolo, mingi ya théologie, kasi ba fwana kubondila bawu ntangu nionso, beno fwana kutala bima na nzila ya maneti ya bawu to beno ke mona kima mosi ve. Yina beto keke na yawu nsatu keke Baklisto ya kieleka, yina me butuka na Menga ya Mfumu Yesu, yina ke zingaka ve na théologie ya dibuundu, kasi na Ndinga ya Nzambi, na mbundana na Klisto. Ndinga ke kota na mukwikidi, nzutu ya yandi—ya yandi ya kimpeve me tungama. Ya keke ve plante de serre ya tiya!

<sup>102</sup> Ya vwandaka na longi mosi me tuba bubu yayi, mu me kuwa yandi, yandi me tuba na émotion mosi na radio, Yandi tubaka, ti ntangu yandi kotaka na yinsi, yandi vwandaka na bampasi ya nene ya sinus, mpe ba zolaka yandi lipaso. Mpe bawu tubaka ti ba ke sala *yayi* mpe *yina*, mpe kupanza yandi mpe kusala yandi lipaso, mpe kukatula kitini ya ba-glande ya sinus, yina vwandaka kufina kizizi ya yandi, mpe nionso yankaka. Mpe yandi tubaka ti yandi bakaka mwa ba-tonne ya ba-pilule. Landila yina ya vwandaka tuba ti ya lombaka ti yandi kubaka mwa ba-pilule. Kasi ntangu kwendaka na dokotolo ya mbote ya Muklisto, dokotolo tubaka, “Beto zimbana ba-pilule mpe beto zimbana lipaso, mpe beto tunga nzutu na mutindu ti ya ke nwanisa sinusite.” Yawu yina!

<sup>103</sup> Yawu yina diambu ke sala ti bantu kuzinga ve ntangu ya yinda mutindu ya vwandaka ntete? Beno fwana kubaka ntunga samu na kimbevo *yayi* mpe ntunga samu na kimbevo *yina*, mpe beto ke kituka mupepe na bankisi ya mutindu na mutindu. Yinki ya ke sala? Ya ke kumisa beto pete-pete, nene, ya kulemba, mbote na kima mosi ve. Na yina muntu ya ntangu ya ntama . . . Na yina, beto me kuma allergique na bima nionso. Ntangu yayi beto me kuma allergique ya yimbi mpe bima yankaka nionso.

<sup>104</sup> Mu kwendaka kuna na Afrique, kukondwa kubaka ntunga samu na malaria. Kasi mbembele mosi yina ke pesaka malaria

zolaka kubwa na zulu ya diboko ya munu, mu zolaka kuzwa malaria. Ba ke yimbaka ve, mpe na mpasi beno ke zaba yawu. Ba ke vwanda, ba ke vwanda na zulu ya beno, na mbala mosi, beno me baka yawu. Kana beno ke zinga, beno ke vwanda na yawu bamvula kumi na tanu. Na yina ntangu yankaka beno ke kuzwa yawu. Mpe ya vwandaka na ba-indigène kuna na mwa bayinzo ya bawu, na bambembelele bisika nionso na zulu ya makulu ya bawu, ba vwandaka kinkonga. Bambembelele vwandaka tatika bawu, bambembelele yina ke pesaka malaria, mpe ya salaka bawu yimbi ve. Samu na yinki? Ba kele na lukengolo samu na bimbevo. Ba me bakaka mangwele na Nzambi.

<sup>105</sup> Mpe yawu diambu bubu yayi na bantu. Yawu yina diambu na dibuundu. Beto me kuzwa bantunga mingi ya bana mpe théologie ya bantu, ti beto me kituka mupepe. Yina beto kele na yawu nsatu kele ntunga ya Nzambi na nzila ya Ndinga ya Mfumu Nzambi. Muntu ke zinga konso kilumbu na mutindu ya Madia yina, samu na kutunga moyo ya yandi na ntunga yina ke nwanisa bimbevo ya kimpeve yina ke fuluka mpe ke panzana bisika nionso na yinsi. Mu ke na ba-note mingi awa, kasi mu fwana kusukisa.

<sup>106</sup> Ntangu yayi, beno baka kikesa, beno kubama samu na ntunga. Ntangu yayi, beto ke zinga na yayi, banzutu ya beto—ya beto fwana kuvwanda na yayi. Mpe, kana beto me sala yawu ve na yina beto ke zibula kielo na bimbevo ya mutindu na mutindu. Mpe Ndinga ya Nzambi, mutindu beto ke tangaka Yawu mpe beto ke kwikilaka Yawu na nzila ya mbundana, “Mfumu, Ndinga ya Nge kele Kieleka.”

<sup>107</sup> “Dibuundu ya munu ke tuba ti beno fwana ve kubutuka mbala zole. Ba ke tuba, ‘Kupesa mbote kele kubutuka mbala ya zole.’ Ba ke tuba, ‘Kumwangisa masa na yintu.’ Ba ke tuba bima yayi yankaka nionso, ‘Yawu yina, Tata, Mwana mpe Mpeve-Santu.’” Kasi Biblia me tuba ti beno fwana baka mbotika na Nkumbu ya Yesu Klisto. Beno me mona? Ntangu yayi, beno kwenda na ntwala na bantunga yina me salaka na bantu kana beno me zola, beno ke kuma Muklisto yina me salama na bantu. Beno me mona? Beno ke na nsatu ya yawu ve.

<sup>108</sup> Beno lenda ve kuzwa Luzingu, kasi kaka na nzila ya Klisto. Mpe ntangu yayi yinki Ndinga ya Yandi ke sala? Ya ke kindisa nzutu ya beto ya kimpeve, ke baka ngolo, mutindu beto ke bundana na Yandi, samu na kunwanisa diabulu.

<sup>109</sup> Beno ke tuba, “Mpangi Branham, yinki yina nge ke tuba, ‘kubundana na Ndinga ya Yandi?’”

<sup>110</sup> Yinga, Yandi kele Ndinga. “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga vwandaka muntu mpe zingaka na kati-kati ya beto.” Mpe beto fwana kudia nzutu ya Yandi. Na yina nzutu ya Yandi kele Ndinga ya Yandi, samu Yandi kele



Ndinga. Mpe Yandi tubaka, na Santu Jean kapu 15, “Kana beno ke vwanda na kati ya Munu, mpe mbundana ya Munu, Ndinga ya Munu, ke vwanda na kati ya beno, na yina beno lenda lomba yina beno me zola mpe beno ke kuzwa yawu.” Yawu yina. Ya kieleka. Beno me mona, beno lomba yina beno me zola!

<sup>111</sup> Yinki beno ke sala? Beno ke pesa ngolo na nzutu ya beno samu na ntunga ya . . . Muntu mosi ke kwisa mpe ke tuba, “Oh, dibuundu ya beto ke kwikilaka ve na kuboka.” Beno me mona, beno kele ya kukindisa. Yinki? Beno kele na mbundana na kati ya beno, Ndinga. Mpe beno kele na ntunga ya yawu. Kana nkonga ya buzoba kukwisa, yinki ya kele? Ndinga kele ve kuna na kati, na yina beno ke ndima ya kieleka ti yina kele luvunu. Mu ke kipe ve wapi mutindu ya ke monana ya kieleka, kana ya kele ve Ndinga beno bika yawu. Ya kieleka, beno bika yawu. Mu ke kipe ve yina ya ke sala, ya fwana kufwanana na Ndinga!

<sup>112</sup> Na kati ya kisambu, mutindu mu tangaka nkumbu ya Michée yina vwandaka kuna, beno tala, ya monanaka kima ya mbote na kusala, ntangu Israël vwandaka kuna, mpe kitini yina ya ntoto vwandaka ya bawu. Banzenza yayi kukotaka mpe ba botulaka bawu yawu mpe ba tungaka bayinzo ya bawu mosi, mpe ba vwandaka na kitini mosi ya ntoto yina Nzambi pesaka bawu. Na yina ya monanaka ti baprofete nkama yiya yina ya ba-Hebreux vwandaka ya kusungama. Kasi, beno zaba, ya vwandaka na kima mosi samu na Josaphat yina vwandaka na lweka ya kimpeve, yandi tubaka, “Nge kele ve na profete yankaka?”

<sup>113</sup> Yandi tubaka, “Mu kele na yankaka, kasi,” yandi tubaka, “Mu ke yinaka yandi. Yandi ke pesaka kaka profesu ya mambu ya yimbi samu na munu.”

Yandi tubaka, “Kwenda baka yandi mpe beto kuwa yandi.”

<sup>114</sup> Mpe yandi kwendaka, yandi tubaka, “Kwenda, mata kuna, kasi mu me mona Israël me mwangana mutindu mameme yina kele ve na mvungi.” Na yina yandi tubaka vision ya yandi.

<sup>115</sup> Ntangu yayi, nani kele ya kieleka? Ya monanaka mutindu ti baprofete nkama yiya vwandaka ya kusungama. Babakala nkama yiya yina me longukaka mbote, tubaka, “Mata kuna, Mfumu kele na nge.” Mpe Zédécias vwandaka—vwandaka . . . Zédécias tungaka na bibongo zole ya kisengo. Yandi tubaka, “Na nzila ya yayi nge ke basisa banzenza na yinsi.” Ya ndimaka ya kieleka ti yandi vwandaka ya kusungama. Yandi zabaka ti yandi vwandaka ya kusungama. Kasi, beno me mona, yandi vwandaka na kifu.

<sup>116</sup> Mpe tala, Michée, mosi na kati ya nkama yiya, mpe yandi tubaka, “Kana nge mata kuna, Israël ke mwangana, kukondwa mvungi.”

<sup>117</sup> Mpe bayankaka tubaka, “Mata kuna, Mfumu kele na nge!” Ntangu yayi, na kimuntu, ba vwandaka ya kusungama, kisika yina vwandaka ya Israël. Kasi Ndinga ya Mfumu fundisaka

Achab, na yina wapi mutindu Nzambi ke sakumuna yina Yandi me fundisa?

<sup>118</sup> Beto me kuma kisika yango bubu yayi. Beno me mona? Ndinga ya mbundana vwandaka na kati ya Michée. Ntangu yayi, kana nge ke bundana na Nzambi na kubakaka mbundana ya kieleka, mpe mpeve yina kele na kati ya beno ke wisana ve na Ndinga yayi, beno ke na kubundana ve na Nzambi, beno ke na kubundana na bampeve ya yimbi. Mpe ba ke mekulaka mingi! Biblia me tuba, “Na bilumbu ya nsuka ba ke vuna kaka bayina ba Soolaka kana ya lendaka salama. Kasi mazulu na ntoto ke luta, kasi Ndinga ya Munu ke luta ve.” Mpe kana . . . Paul tubaka, na Galates 1:8, “Kana wanzio mosi me katuka na zulu kulonga nsangu ya mbote yankaka ya kuswaswana na Yayi beno me kuwa ntete, bika yandi vwanda ya kusingama.” Ata ti wanzio! Na dibuundu ya ntete, ntangu ya vwandaka na babakala yayi, mutindu Santu Martin, Irénée, bantu yina ya busantu, ntangu diabulu vwandaka basika mutindu wanzio ya nsemo. Kasi, beno tala, yandi ke vwanda fioti na nganda ya Ndinga.

<sup>119</sup> Yandi basikaka na Eve mutindu wanzio ya nsemo, yandi tubaka na yandi, “Ya kieleka, Mfumu tubaka *yayi*, Mfumu me tuba *yayi*,” kasi yandi wisanaka ve na Nzambi kuna na nsuka. Mpe mutindu yina mbundana ya luvunu ke sala bubu yayi. Ntangu bantu ke banza ti ba ke sambila Nzambi, mpe ba ke tumama ve na Ndinga, ya kele mbundana ya luvunu.

<sup>120</sup> “Kana beno ke vwanda na kati ya Munu, mpe Ndinga ya Munu ke vwanda na kati ya beno, na yina beno lomba yina beno me zola,” beno me mona, “mpe beno ke kuzwa yawu.” Ntangu yayi, ya lendaka ve kusimba na mbala mosi, na manima ya ke simba ve na mbala ke kwisa. “Beno ke vwanda na kati ya Munu, Bandinga ya Munu ke vwanda na kati ya beno,” yawu yina, beno vwanda kuna. *Kuwanda* zola kutuba “kuningana ve kuna, kuvwanda kaka kuna.” Yinga, ya—ya kele ntunga yina ke nwanisa bimbevo ya masumu.

<sup>121</sup> Ntangu yayi, beno bika mu sukisa na kutubaka ndinga yayi ntangu yayi, na ntwala beto ke kwenda na mesa ya mbundana. Menga mpe Nzutu ya Mfumu, ba me vukisa na lukwikilu, ya kele Menga mpe Nzutu, ya kele Mpeve mpe Ndinga, ba me vukisa na lukwikilu, ya ke pesa Luzingu ya Kukonda nsuka. “Yandi yina ke kudia Nzutu ya Munu mpe ke kunwa Menga ya Munu kele na Luzingu ya Kukonda nsuka, mpe Mu ke vumbula yandi na kilumbu ya nsuka.” Yawu yina. Yinki yina? Mbundana ya Mfumu. Ndinga mpe Mpeve, Luzingu yayi kele na kati ya Menga, Ndinga mpe Mpeve ke pesa Luzingu ya Kukonda nsuka, na lukwikilu na Mfumu.

<sup>122</sup> Yayi kele kisambu ya munu, mutindu mu ke mona nsuka ke belama mpe mu ke mona, na konso muniti, kima mosi lendaka

salama, mpe mu me zaba ti beto kele ve ntama ya Nkwizulu ya Mfumu:

Mfumu, na yina na Nkumbu ya Mfumu Yesu, Mwana ya Nzambi, bika mu baka Ndinga, Mbele, mpe kutelemisa Yawu na lukwikilu nionso mu ke na yawu, mpe mu panza nzila ya munu na kati ya bangolo nionso ya bampeve ya yimbi, tii mu ke mona Yesu, na nzila ya mbundana ya Ndinga ya Yandi.

<sup>123</sup> Kubundana na Ndinga ya Yandi. “Kana beno ke vwanda na kati ya Munu, mpe Ndinga ya Munu ke vwanda na kati ya beno, na yina beno lomba Munu yina beno me zola mpe beno ke kuzwa yawu.” Ya kele kitoko! Tala mbundana ya kieleka kintwadi na Ndinga mpe Mpeve, na lukwikilu samu na kutelemisa Yawu kintwadi, “Benolomba yina beno me zola, mpe beno ke kuzwa yawu.” Beto sambila.

<sup>124</sup> Tata ya lemvo mpe Nzambi ya Lukumu ya Santu, MUNU KELE ya nene, El Shaddai, samu na Abraham. O Nzambi, kutuba ti mbundana yayi ya nene ya Mfumu me fwanana na Luzingu ya Kukonda nsuka, kutuba ti Ya kele ntunga samu na lunangu, kutuba ti Ya kele ntunga samu na kukondwa lukwikilu, kutuba ti Ya kele ntunga samu na disumu ya yinza! Ya kele mbundana, na zola ya Kinzambi na Tata ya beto ya Mazulu. Mpe na nzila ya kudedama ya Yesu Klisto beto kele na muswa na mesa yayi. Mpe beto ke sambila, Mfumu, ti Nge ke pesa mosi na mosi ya beto muswa yina na nokokila yayi, kati na Mpeve. Lemvokila beto. Mpe beto ke zola ti banzutu ya beto ya kimpeve kukula. Beto ke kipe ve kukota na dibuundu mosi to denomination. Beto ke zola kutunga nzutu ya kimpeve, samu na kubaka ntunga yina ke nwanisa disumu, na mutindu ti ya ke vwanda diaka ve na nsatu ya kusala yimbi, mpe kisika Mpeve-Santu lendaka baka Ndinga ya Yandi Mosi mpe bikobo ya beto, mpe kutuba Yawu na madidi ya mutindu mosi na ntangu ba tubaka Yawu kilumbu yina, samu Ya kele Mpeve yina mosi vwandaka na Mfumu Yesu. Mu ke sambila, Tata, ti Nge ke sala yawu samu na beto.

<sup>125</sup> Bangunga ke na kukuma nkufi ntangu nionso. Beto me zaba ve, wapi ntangu, yina ya nsuka ke kuzwa mpulusu. Kasi mu ke sambila, Mfumu, kana ya kele na bayankaka awa yina me zaba Nge ve mutindu Mvulusi ya bawu, bika ti bawu kumona Nge na nokokila yayi mutindu ba ke kwisa na masa ya mbotika, mutindu lubambuku, samu na kundima nzutu yayi ya bakwikidi yina ke kwikilaka disolo yayi ti Yesu ya Nazareth butukaka na mwense Maria, mpe Yandi kufwaka, ba komaka Yandi na kulunsi na Ponce Pilate, mpe ba vumbulaka Yandi na lufwa na kilumbu ya tatu na Nzambi, mpe me vwanda na diboko ya kibakala ya Kimfumu ya Yandi, na nokokila yayi, ke zinga ntangu nionso na kulomba.

<sup>126</sup> Pesa, Mfumu, ti muntu yina mosi, ke tumama na misiku ya Biblia, “Benobalula ntima, beno nionso, mpe beno baka mbotika

na Nkumbu ya Yesu Klisto samu na mulemvo ya masumu ya beno. Samu ya kele ve na nkumbu yankaka na nsi ya Mazulu yina ba me pesa na bantu na nzila ya yawu beno fwana kuzwa mpulusu.” O Nzambi, bika ti bantu kumona bukieleka ya yawu, mpe mutindu Ndinga yayi lendaka ve kuningana, “Ya kele ve na nkumbu yankaka na nsi ya Mazulu yina ba me pesa na bantu na nzila ya yawu beno fwana kuzwa mpulusu, kasi na Nkumbu ya Yesu Klisto.” Na yina, ntumwa tubaka, “Beni balula ntima, beno nionso mpe beno baka mbotika na Nkumbu ya Yesu Klisto samu na mulemvo ya disumu, mpe beno ke kuzwa dikabu ya Mpeve-Santu. Samu nsilulu kele samu na bansungi nionso, ya mingi Mfumu Nzambi ya beto ke bokila.” Pesa, Mfumu, ti ba bokila bantu mingi na nkokila yayi.

<sup>127</sup> Mpe ya me tuba diaka, na Mfumu ya beto, “Muntu mosi ve ke kwisa na Munu kana Tata ya Munu me benda yandi ve, mpe bayina nionso Tata pesaka Munu ke kwisa na Munu. Mameme ya Munu ke kuwa Ndinga ya Munu.” Nzenza, mpe kana nzenza mosi kutuba, ndinga yina kele ve na masonuku, na nswalu nionso dimeme ke zaba yawu. O Nzambi! Mpe kana ya kele Ndinga ya Nge, Biblia, yina Yawu me tuba, dimeme nionso ke kuwa Yawu, samu Yawu kele Madia ya mameme. Ba me bundana. Ba me zaba mutindu ya Madia Tata ke pesaka samu na kudia. “Muntu ke zinga kaka ve na dimpa, kasi na Ndinga nionso yina ke basika na yinwa ya Nzambi.” Pesa, Mfumu, ti mingi ke mona mpe ke bakula, mpe ke kwisa na Nge na nkokila yayi.

<sup>128</sup> Bayina kele ve na Mpeve-Santu, bawu vingila ve ngunga yankaka. Ngunga lendaka vwanda me luta mingi. Ba lendaka vwanda awa ve.

<sup>129</sup> Mpe, Tata, mutindu beto me vukana pene-pene ya mesa na ntangu yayi samu na kubaka yayi ke talisa nzutu ya Nge yina bukanaka, beto ke sambila ti kana disumu kele na kati ya beto, Mfumu, lemvokila beto. Nge tubaka, “Ntangu beno ke vukana, beno vingila mosi na yankaka.” Nzambi, kana ya kele na disumu na kati ya dibuundu yayi, konso kisika, mu ke sambila ti Menga ya Yesu Klisto ke kabula muntu yina na disumu ya yandi, to kento yina, mwana-bakala to mwana-kento. Mpe, Tata, mu ke sambila samu na munu mosi, ti Nge ke kabula munu na ntembe nionso, kukondwa lukwikilu nionso, konso kima yina . . . Beto me zaba ti kukondwa lukwikilu kele disumu. Ya kele kaka disumu mosi yina kele. “Yandi yina ke kwikila ve ba me fundisa yandi ntete.” Mpe disumu mosi kaka kele, ya kele ve kukwikila Ndinga ya Nzambi. Mpe, Tata, kana ya kele na kukondwa lukwikilu na kati ya munu, lemvokila munu, O Nzambi, ya kele mingi, mpe mu ke sambila ti Nge ke lemvokila munu. Lemvokila dibuundu ya munu yina Nge me pesa munu na nkokila yayi, mpe disa bawu na nzila ya Ndinga. Pesa yawu.

<sup>130</sup> Mpe mutindu beto ke baka mwa balubambuku yayi ya nzutu yina ba me buka ya Yandi Yina me vumbuka na lufwa mpe ke

zinga mvula na mvula na kati-kati ya beto, bika ti beto kuzwa mbundana na Yandi, Mfumu, mbundana ya Mpeve-Santu. Pesa yawu, Tata. Beto ke lombwa yawu na Nkumbu ya Yesu. Amen.

<sup>131</sup> Ntangu yayi, samu na beno yina fwana kwenda mpe lendaka ve kubikala samu na kisalu ya mbundana yina ke sala kaka minuti kumi na tanu. . . Beto kele mingi ve, mpe beto ke baka mbundana. Ya kele ve mbundana ya kukanga. Ya kele kaka samu na mukwikidi nionso ya Muklisto. Nzambi ke vwandaka ve na ndilulu kati-kati ya ba-Baptiste mpe ba-Methodiste, mpe nionso yina. Beto nionso, na Mpeve mosi, me kuzwa mbotika kati ya Nzutu mosi, mpe beto kele bisi-ntoto ya Kimfumu ya Nzambi. Mpe kana ya kele na muntu mosi na kati ya beto yina kele nzenza, mu ke vwandaka awa mingi ve, mpe mu zaba ve nani kele mambele mpe nani kele mambele ve. Beno bambuka moyo, beno vwanda ya konso dibuundu yina, yina ke sala kima mosi ve. Ya kele kaka na Dibuundu mosi, na mutindu nionso, mpe beno ke kotaka ve na Yawu, beno ke butuka na Yawu. Ya kieleka. Mpe beno me butuka na kati ya Dibuundu yayi na Nzambi. Mpe beto ke sambila ti beno ke ndima Klisto na nkokila yayi, kubundana na Yandi mutindu beto ke bambuka moyo na nzutu ya Yandi yina ba bukaka, mpe mwa bima yayi yina beto ke baka, ya paki, mpe bika ti Nzambi kumwangisa na bantima ya beto mpe konsiansi ya beto na Menga.

<sup>132</sup> Ntangu yayi ba ke nata mbundana, mpe beto ke tanga ntangu yayi kubanda ba-Corinthien ya Ntete, kapu ya 12. Mpe beto ke baka mbundana mbala mosi na manima ya yayi, mpe beto ke tula kivuvu ti Nzambi ke sakumuna beno mingi. Na yina na ntangu beto ke tanga yayi, to kaka na ntwala beto tanga yawu, kana beno zola kukwenda, mbote, beno lenda kukwenda na malembe. Na yina beno vwanda na beto diaka na Kilumbu ya tatu na nkokila, mpe na Lumingu na suka mpe na Lumingu na nkokila. Kana beno ke bikala samu na kubaka mbundana na beto, beto ke vwanda na kiesa ti beno kusala yawu. Na yina na mbala mosi na manima ya yina, ke vwanda Mfumu. . . ke vwanda kisalu ya mbotika, yina ke vwanda na minuti kumi na tanu, to minuti makumi zole kaka, mu banza. Ba-Corinthien ya Ntete, kapu ya 11, nzila ya 23.

*. . . Mu kuzwaka na sika ya Mfumu ti yina mu mpe zabisaka beno, Ti na mpimpa ya kilumbu yina ba yekulaka Mfumu Yesu. . . yandi bakaka dimpa:*

*Mpe na manima ya kupesa Nzambi, yandi bukunaka yawu, . . . tubaka, Beno baka, mpe beno kudia: yayi kele nzutu ya munu yina mu ke na kupesa samu na beno: beno sala mutindu yayi na kubambukila munu moyo.*

*Mutindu mosi mpe na manima ya kudia, yandi bakaka mbungu, mpe tubaka, Yayi kele mbungu ya ngwisani ya malu-malu yina me salama na menga ya munu: konso*

*ntangu yina beno ke kunwa yawu, beno sala mutindu yayi, samu na kubambukila munu moyo.*

*Ya kieleka konso ntangu yina beno ke kudia dimpa yayi, mpe beno ke kunwa mbungu yayi, beno ke zabisa nsangu ya lufwa ya Mfumu tii ntangu yandi ke vutuka.*

*Yawu yina muntu yina ke kudia ve dimpa yayi. . . muntu yina ke kudia dimpa yayi, to ke kunwa mbungu ya Mfumu, kukondwa kuvwanda na nkadulu ya kulunga, ke sala disumu na nzutu mpe menga ya Mfumu.*

*Na yina konso muntu fwana kuyindula na kati ya ntima ya yandi, wapi mutindu kele nkadulu ya yandi ntete na kudia dimpa, mpe kunwa mbungu ya Mfumu.*

*Ya kieleka muntu yina ke kudia dimpa mpe ke kunwa mbungu, kukondwa kuzaba ti ya kele nzutu ya Mfumu, yandi ke kuzwa kitumbu.*

*Yawu yina na kati ya beno kele na bambevo mingi mpe bantu ya banzutu ya kulemba, . . . mpe bantu mingi me lala.*

*Kana beto lendaka tala ntete na kati ya ntima ya beto wapi mutindu kele nkadulu ya beto, Nzambi ke fundisa beto ve.*

*Kasi ntangu Mfumu ke fundisaka beto, yandi ke sembaka beto, samu ti beto kuzwa ve kitumbu kintwadi na bantu ya yinza.*

*Bampangi, na yina, beno fwana kvingilaka bampangi ya beno ntangu beno ke vukanaka samu na kudia madia ya Mfumu.*

<sup>133</sup> Ntangu yayi, mwa ntangu fioti samu na kisambu ya pima samu na mosi na yankaka, beno sambila samu na munu mutindu mu ke sambila samu na beno. [Mpangi Branham me pema—Mu.] . . .? . . .

Pesa balombilu yayi, Nzambi ya Ngolo nionso. Lemvokila beto bayimbi ya beto mutindu beto ke lemvo kilaka bayina ke kotaka beto nsoki. Beto ke lomba yayi na Nkumbu ya Yesu Klisto. Amen.

<sup>134</sup> Mwa bitini yayi kele dimpa kosher yina ba me sala kukondwa mafuta, mungwa, mpe nionso yina, yina ke talisa nzutu ya Mfumu. Ya kele ve ronde, ba me buka yawu na bitini. Ya kele samu ti ya zola kutuba nzutu ya Yandi yina bukanaka yina ba bukaka samu na beto. Mpe bika ti Nzambi kupesa balusakumunu ya Yandi na muntu nionso yina ke kudia yawu. Ntangu yayi, ya kele ve nzutu, ya ke talisa kaka nzutu. Mu ke na ngolo ve, muntu yankaka ve ke sala yawu, samu na kusala yawu kima yankaka kasi dimpa. Nzambi kaka. Mpe yawu yina Yandi tubaka na beto, na kudia dimpa yayi mpe kunwa mbungu yayi ya vinu. Ntangu yayi beto kulumusa yintu ya beto.

<sup>135</sup> Nzambi ya kulutila Santu, samu na Yina beto kele bisadi, na Nkumbu ya Yesu Klsito, santisa dimpa yayi samu na kisalu ya yawu, samu na kusala ti, mutindu beto ke baka yawu, beto kubambuka moyo ti ba komaka Mfumu ya beto na kulunsi; mpe nzutu ya Yandi, ya ntalu mpe ya santu mutindu ya vwandaka, vukanaka na bamputa mpe bansendele mpe bansonso, samu na beto, ti na nzutu ya Yandi yina pasukaka kubasika Mpeve yina ke pesaka beto Luzingu ya Kukonda nsuka. Bika ti beto, Mfumu, mutindu beto ke kudia yayi, beto kuzwa lemvo samu na nzietolo, mutindu Israël salaka bamvula makumi yiya na ntoto ya kuyuma, mpe kukondwa muntu ya kulemba na kati ya bawu. Tata Nzambi, pesa yayi, mutindu beto ke sambila ti Nge santisa dimpa yayi, dimpa ya kosher, samu na kisalu ya yawu. Na Nkumbu ya Yesu. Amen.

<sup>136</sup> Mbungu ya Ngwisani ya Malu-malu, Menga. Mu ke banza nkunga yayi:

Kubanda mu monaka na lukwikilu yinto yina  
Ke basika na bamputa ya nge,  
Zola ya nge ya mpulusu kuvwanda mukunga  
ya munu,  
Tii na ntangu ya lufwa.

<sup>137</sup> Ntangu mu ke monaka menga yayi, ba-raisin, menga ya raisin, mu zaba ti ya ke talisa Menga yina basikaka na nzutu ya Mfumu Yesu. Bika ti muntu nionso yina ke baka yayi yandi kuzwa Luzingu ya Kukonda nsuka, bika ti bimbevo kukatuka na banzutu ya bawu, bika ti bumolo mpe kulemba, nkwasusu, bika ti diabulu (na mutindu nionso) kubika bawu, samu ti bawu kuvwanda na ngolo mingi mpe mavimpi mpe Luzingu ya Kukonda nsuka, ti nsemo ya bawu kusema na ntwala ya nsungi yayi ya nsoki mpe ya kindumba beto ke na kuzinga, samu na kukembila Nzambi.

<sup>138</sup> Tata ya Mazulu, beto ke pesa na Nge mbuma ya vinu. Na Nkumbu ya Yesu Klisto, santisa yawu, samu na kutalisa Menga ya Mwana ya Nge, Yesu, na kati ya Yawu beto ke kuzwa, “Yandi lwalaka samu na yimbi ya beto, na bamputa ya Yandi beto me beluka.” Pesa, Mfumu, ti Luzingu kukwisa na beto, Luzingu ya Kukonda nsuka na mutindu ya kufuluka, ti beto lendaka vwanda na kiyeka ya kusadila Nge mbote-mbote, beto ke vwanda na ngolo mpe mavimpi samu na kukwenda sika na sika na kisika yina beto ke zola kusadila Nge, bisika nionso Nge ke bokila beto. Pesa balusakumunu yayi, na Nkumbu ya Yesu, beto ke sambila. Amen.



*MBUNDANA* KNG62-0204  
(Communion)

Nsangu yayi ya Mpangi William Marrion Branham, kulongamaka na Kingelesi, na Lumingu na nokokila, na kilumbu ya 4 ya Ngonda ya zole, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)



## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)